

Голас Радзімы

ШТОТЫДНЁВАЯ ГАЗЕТА ДЛЯ СУАЙЧЫННІКАЎ
ЗА МЕЖАМІ БАЦЬКАЎШЧЫНЫ

№39
(2545)

25 верасня 1997 г.
Выдаецца з 1955 г.

Цана 1 000 рублёў.

МІЖНАРОДНЫЯ СУВЯЗІ

БЕЛАРУСЬ — ІНДЫЯ: АДЛЕГЛАСЦЬ — НЕ ПЕРАШКОДА



Сапраўды, тысячакіламетровыя адлегласці не перашкода для шчырага сяброўства і плённага партнёрства, калі прысутнічае галоўнае — добрая воля і жаданне супрацоўнічаць. Менавіта такая выснова з'яўляецца пасля гутаркі з Надзвычайным і Паўнамоцным Паслом Рэспублікі Індыя ў Рэспубліках Беларусь і Літва спадарыняй Мадху БХАДУРЫ, якая ветліва пагадзілася адказаць на некаторыя пытанні "Голасу Радзімы".

— Індыя — вялікая дзяржава, адзін з сусветных палітычных лідэраў, краіна з старажытнай, непаўторнай культурай. На Беларусі гэта ведаюць і шануюць. Але на побытавым, матэрыяльным узроўні ў многіх людзей Індыя, у першую чаргу, асацыіруецца з такімі рэчамі, як індыйскае кіно, індыйскі чай, крыху менш, але вядомыя індыйскія лякарствы і ўпрыгажэнні. Вядома, гэта занадта

(Заканчэнне на 4-й стар.).

ПІНСКУ 900 ГАДОЎ



Новая забудова ў Пінску па вуліцы Горкага. На пярэднім плане — капліца ў гонар воінаў-інтэрнацыяналістаў.

Фота Рамана КАБЯКА.

(Заканчэнне фотарэпартажу на 8-й стар.).

ДАЖЫНКІ-97



Дажынкi — новая традыцыя, якая спраўляецца цяпер у Беларусі не на вясковым, а на дзяржаўным узроўні. Сёлетнія адбыліся 13—14 верасня ў Мастах на Гродзеншчыне. Негледзячы на тое, што ладзіліся яны ўсяго толькі другі год, прайшлі пышна, мнагалюдна, прыгожа.

Прэзідэнт А. Лукашэнка застаўся задаволены святам, ён падзякаваў працаўнікам вёскі за руплівасць, гаспадарлівасць, вернасць зямлі. Нягледзячы на цяжкае і нес-

прыяльнае надвор'е — халодная вясна, дажджлівае лета, ураган, — сёлетні ўраджай даў на паўмільёна тон больш збожжа, чым леташні. Паводле папярэдніх вынікаў, прадукцыйнасць збожжавыга гектара ў рэспубліцы перавысіла 27 цэнтнераў, валавы збор вырас больш чым на 10 працэнтаў. Такія вынікі дазваляць Беларусі адмовіцца ад многіх відаў імпартнага харчавання, скараціць закупкі збожжа за мяжой.

НА ЗДЫМКУ: на дажынках у Мастах.

ВОДАР РАДЗІМЫ ЗАЎСЁДЫ Ў СЭРЦЫ

МАЯ ВЁСКА

"Мой родны кут, як ты мне мілы, забыць цябе не маю сілы" — такімі радкамі, якія зрабіліся класічнымі і якія ведае, напэўна, кожны школьнік, але ў вялікі беларускі паэт Якуб Колас любоў да сваёй радзімы. Але як кожны вялікі паэт, ён выказаў гэтымі словамі не толькі свае думкі, а думкі ўсіх людзей, магчыма, кожнага чалавека. Нездарма ў народзе склалася прымаўка — дарагі той куток, дзе рэзлі пупок — гэта значыць месца, дзе чалавек нарадзіўся. Тою пупавінай ён звязаны з ім на ўсё жыццё, і куды б ні закінуў чалавека лёс, свой родны куток ён будзе ўспамінаць з любасцю, яго будзе туды вабіць, клікаць.

Так вабіць, кліча мяне і мой куток — родная вёска Нізок, што на Уздзеншчыне, і я рада кожнай нагодзе, а можа, і без пільнай нагоды, каб там пабываць. Вось і нядаўна зноў паклікала мяне сэрца да родных папетаў, да роднай хаты, хоць на дзвярах яе цяпер вісіць замок, а вакол яе цішыня і запустэненне.

Дарога ў Нізок... Гэты непаўторны пах роднай зямлі, у кожную пару года інакшы і разам з тым свой, непаўторны, асаблівы, уласцівы толькі гэтаму кутку. І палі, узгоркі, узлескі, стрэхі хат — зноў непаўторнае, толькі Нізаўскае.

Я спыняюся, не даходзячы да вёскі. Тут нельга не спыніцца. У засені таполяў і бяроз стаіць абеліск. На ім выбіта шэсцьдзесят сем прозвішчаў. Гэта прозвішчы жыхароў Нізка, што загінулі ў час вайны. Сярод іх такія знаёмыя — Атраховіч, Трус...

Гэта з родаў Кандрата Крапівы, Паўлюка Трусы, якія нарадзіліся ў Нізку і праславілі невялікую вёску. Цішыня. Толькі таполі шапацяць над іхняй памяццю. Але кожнага 9 Мая тут збіраюцца людзі. Праходзіць мітынг. Жыхары вёскі аддаюць даніну тым, хто аддаў свае жыцці за тое, каб жылі іншыя.

І ўжо блізка, як падаць рукою, сама вёска. На краі белы мураваны дамок — вясковая крама. Тут шмат розных прадуктаў і тавараў, патрэбных чалавеку. За прыпаўкам — сімпатычная маладая жанчына. Аказваецца, яна дачка пляменніцы Паўлюка Трусы...

А вось і сама вёска. Вельмі цікавая яе забудова. Хаты стаяць з аднаго боку вуліцы, а гаспадарчыя пабудовы — хлявы, гумны — з другога. Такі характар яна носіць яшчэ з 1557 года, калі ў час зямельнай рэформы быў уведзены так званы "Устаў на валокі". Гэткая забудова вёскі захавалася ў Беларусі, здаецца, толькі ў Нізку.

То далёкая гісторыя, а больш блізкая — падмурак хаты, у якой жыў Паўлюк Трус, сама хата не захавалася. Гэта справа. А злева — хата пляменніцы Кандрата Крапівы, якую славуці пісьменнік даламагаў будаваць, тая, у якой нарадзіўся сам, згарэла ў час вайны.

Я добра памятаю ваколіцы Нізка, памятаю шырокія зялёныя папавы, на якіх ляжалі, адбельваліся доўгія стужкі папотноў,

(Заканчэнне на 3-й стар.).

ВЕСТКІ З БЕЛАРУСІ

ВЕСТКІ З БЕЛАРУСІ

ВЕСТКІ З БЕЛАРУСІ

МЫ І СВЕТ

ПРАВЫ НАЦЫЯНАЛЬНАГА
СХОДУ БЕЛАРУСІ ПРЫЗНАНЫ

8 верасня ў Каіры на пасяджэнні Выканаўчага камітэта Міжпарламенцкага саюза (МПС) было прынята рашэнне рэкамендаваць савету МПС аднавіць паўнамоцтвы парламенцкай дэлегацыі Рэспублікі Беларусь.

11 верасня на пасяджэнні савета ўсе 135 дзяржаў-членаў выказаліся за ўзнаўленне паўнамоцтваў Нацыянальнага сходу Рэспублікі Беларусь.

На канферэнцыі МПС падняты Дзяржаўны флаг Рэспублікі Беларусь і праведзена акрэдытацыя беларускай парламенцкай дэлегацыі ў складзе дэпутатаў Нацыянальнага сходу Івана Пашкевіча і Леаніда Глухоўскага.

ПРЭЗЕНТАЦЫЯ НА МАЗЕ



На Мінскім аўтазаводзе 12 верасня адбылося прадстаўленне двух новых аўтамабіляў. Адзін з іх — MAZ-54421 поўнаасцю выкананы на камплектуючых дэталях MAZа, але з рухавіком фірмы MAN. Другі — вынік сумеснай гадавай работы MAZа і нямецкай аўтамабільнай фірмы MAN. Плануецца выпуск доследнай партыі з 15 аўтамабіляў, якія пройдуць усебаковыя выпрабаванні. Зроблены першы крок да стварэння сумеснага беларуска-германскага аўтамабільнага прадпрыемства.

З новымі ўзорамі машын знаёміліся віцэ-прэм'ер Рэспублікі Беларусь Валерый Кокараў і Надзвычайны і Паўнамоцны Пасол Германіі ў Рэспубліцы Беларусь Готфрыд Альбрэхт.

НА ЗДЫМКУ: Надзвычайны і Паўнамоцны Пасол Германіі ў Рэспубліцы Беларусь Готфрыд АЛЬБРЭХТ у кабінэ новай машыны.

ХРЫСЦІЯНСКАЯ СВЯТЫНЯ

КРЫЖ ЕФРАСІНІ ПОЛАЦКАЙ
АДНОЎЛЕНЫ

18 верасня Прэзідэнт Рэспублікі Беларусь А. Лукашэнка сустрэўся з Яго Высокапраасвяшчэнствам Мітрапалітам Мінскім і Слуцкім, Патрыяршым Экзархам усяе Беларусі Філарэтам.

Уладыка Філарэт прадставіў кіраўніку дзяржавы адноўлены пасля страты ў гады другой сусветнай вайны Крыж Прападобнай Ефрасіні Полацкай, які, па заключэнню спецыялістаў, адпавядае арыгіналу.

У час сустрэчы А. Лукашэнка адзначыў, што ініцыятыва Уладыкі Філарэта і Беларускага экзархата па аднаўленню Крыжа Прападобнай Ефрасіні Полацкай, што ўзнікла ў год тысячагоддзя праваслаўя на Беларусі, атрымала сваё рэальнае ўвасабленне. Адноўлены Крыж Прападобнай Ефрасіні Полацкай з'яўляецца гістарычнай каштоўнасцю не толькі для беларускага народа і дзяржавы, але і для ўсяго хрысціянскага свету.

Уладыка Філарэт падкрэсліў, што ён звярнуўся з просьбай да А. Лукашэнка аб аказанні садзейнічання ў аднаўленні Крыжа Прападобнай Ефрасіні Полацкай адразу пасля яго выбару на пасаду кіраўніка дзяржавы. Яго Высокапраасвяшчэнства выказаў глыбокую ўдзячнасць Прэзідэнту Рэспублікі Беларусь за ўдзел у аднаўленні вялікай святыні, якая, як вядома, да 1917 года па значнасці займала адно з першых месцаў у праваслаўным свеце.

«ФОРД ЮНІОН»

ПРАДАДЗЕНЫ
ПЕРШЫЯ АЎТАМАБІЛІ

Сумеснае беларуска-амерыканскае прадпрыемства «Форд Юніон» адправіла расійскім дылерам першую партыю аўтамабіляў, сабраных у Абчаку. Гэта пяць мікрааўтабусаў «Форд Транзіт». Кошт такой машыны на расійскім рынку вызначаны ў 17 950 долараў ЗША.

Як паведамілі ў прэс-службе прадпрыемства, ужо паступілі заяўкі на набыццё аўтамабіляў, сабраных у Абчаку, і ад беларускіх пакупнікоў. Усе іх заяўкі будуць задаволены ў бліжэйшы час, таму што ў жніўні на заводзе сабрана 120 машын «Форд Транзіт» і 40 — «Форд Эскорт». Эксперты кампаніі «Форд», якія пабывалі нядаўна на прадпрыемстве, засталіся задаволенымі якасцю работ і тэхнічнай надзейнасцю выпускаемых у Беларусі аўтамабіляў.

ДЫЯСПАРА

АБАРАНІЦЬ
МАЛДАЎСКАГА БЕЛАРУСА

Беларусь і Малдова падпісалі міжуродавае пагадненне аб супрацоўніцтве па забеспячэнню правоў нацыянальных меншасцей. Размова ідзе перш за ўсё пра дапамогу этнічным беларусам у Малдове і этнічным малдаванам, што жывуць у нашай рэспубліцы. У Малдове пражывае больш чым 20 тысяч этнічных беларусаў.

Падпісаны ў Кішынёве дакумент закліканы забяспечыць узаемную абарону правоў нацменшасцей. Пасля ратыфікацыі дагавора будзе створана двухбаковая камісія, якая зоймецца выпрацоўкай канкрэтных праграм дапамогі суайчыннікам, што знаходзяцца за мяжой.

Падобныя дакументы ў бліжэйшай будучыні Беларусь мае намер падпісаць з Украінай і Літвой.

«... Што датычыцца асабіста мяне, то я — беларуская пісьменніца, бацька мой — беларус, а маці — украінка... Але не ў гэтым справа. Я больш прытрымліваюся салжаніцынскай ідэі — ідэі славянскага адзінства... Але гэта зусім не значыць, што я за тое, што робіць наш Прэзідэнт, калі зноў з'яўляюцца рускія школы, забіраюць будынак беларускага ліцэя і забываюць пра інтарэсы цэлай нацыі... А накіонт беларускай ідэі ў тым выглядзе, у якім яна развівалася ў нас... Для мяне з самага пачатку было відавочна, што гэты рух вырадзіцца ў сектанцтва. І перш за ўсё таму, што пачала раззрывацца карта антырукаскі, а антырукаскі няма ў беларускім народзе! Потым пачалі з'яўляцца артыкулы, у якіх Ленін ужо прадстаўляўся як хворы сіфілітык... і гэтак далей. Я проста не магла прыняць гэтага фанатызму. Лічу, што шлях нацыянальнай ідэі павінен быць іншым: спачатку мы павінны былі заняцца дэмакратычнымі пераўтварэннямі, а потым ужо спакваля гаварыць пра нацыянальныя ідэі... Гэта зусім не значыць, што я — антынацыянальны чалавек, часта я думаю, мы — драматычная нацыя, і ўсе нашыя беды — ва ўласным народзе. Мне не падабаецца, калі беларускі народ падаюць як нейкую міфічную істоту, — давайце ж вылазіць са сваіх акадэміі і разглядаць яго! Што гэта за народ і чаго ён хоча? У нас жа ўсё наадварот — і ў выніку, падабаецца нам тое ці не, — з народам гаворыць толькі Лукашэнка, а той яго слухае... Таму зараз я магу з упэўненасцю сказаць: нішто столькі шкоды не прынесла нацыянальнай ідэі, як фанатызм і сектанцтва Зянона Пазняка... Бо ў народзе гэтага фанатызму няма!»

(Святлана АЛЕКСІЕВІЧ, з інтэрв'ю газеце «Літаратура і мастацтва»).

РЫНАК

«ВІЦЯЗЬ» НЕ ГОРШЫ
ЗА «ФІЛІПС»

Значных поспехаў у мадэрнізацыі прадукцыі, набліжэнні яе да сусветных стандартаў дасягнулі беларускія тэлевізійнічкі. У жніўні на прылаўках магазінаў з'явіліся новыя мадэлі тэлевізараў «Гарызонт» (з мікрапрацэсарам і аўтаматычнай настройкай). У верасні на серыйную вытворчасць будуць пастаўлены тэлевізары з кінескопам 63 сантыметры па дыяганалі, а к канцу года кіраўніцтва прадпрыемства мае намер запусціць першую партыю суперэлітных тэлевізараў з 72 сантыметрам па дыяганалі, драўляным корпусам і бясшумнай настройкай.

А па выніках апытання незалежнага расійскага часопіса «Спрос» тэлевізар «Віцязь-37» ТЦ-501 увайшоў у чацвёрку лепшых мадэлей срод малагабарытных тэлевізараў, аперэдышы «ДЭУ» і «Філіпс».

ПАМЯЦЬ

На цэнтральнай сядзібе саўгаса «Бярозаўскі» Бярозаўскага раёна — вёска Кабакі — на сродкі гаспадаркі ўзведзены помнік-мемарыял аднавяскоўцам, якія загінулі ў гады Вялікай Айчыннай вайны. Трыццаць шэсць жыхароў вёскі не вярнуліся з вайны. Нават месца пахавання многіх з іх ніхто не ведае. Да гэтага часу жывуць у Кабаках салдацкія ўдовы. Імёны іх загінуўшых мужоў высечаны на мармуровых плітах мемарыяла. Каля мемарыяла ўзведзены і сімвалічныя надмагільныя помнікі. Сюды цяпер амаль штодзённа прыходзяць салдацкія ўдовы Юлія МАЗЮК і Алена ЗУБІЛЕВІЧ, імёны іх мужоў, якія не вярнуліся з вайны, напісаны на гэтых плітах (на здымку).



АД НЯДОЛІ

ШЭФСТВА НАД ЗУБРАМІ

Двух зуброў, якія жывуць у вальерах Белавежскай пушчы, узялі пад сваю апеку прадпрыемальнікі.

Па словах намесніка дырэктара нацыянальнага парку па навуковай працы Вячаслава Сімакова, утрыманне толькі аднаго зубра штогод каштуе 12 мільёнаў рублёў. З-за недахопу сродкаў работнікам Белавежскай пушчы не заставалася нічога іншага, як звярнуцца па дапамогу да забяспечаных суграмадзян.

Першым на просьбу адгукнуўся брэсцкі прадпрыемальнік Сяргей Якубоўскі, які ўзяў на ўтрыманне аднаго са старэйшых зуброў пушчы. Прадпрыемальніку з Кобрына Віктару Грабаруку даручана апякаць зубраня, што нядаўна нарадзілася і якое парламентарый Беларусь і Расіі, што гасцілі ў пушчы, назвалі Саюзам.

А. МЯДЗВЕДЗЮ — 60



16 верасня Аляксандр Мядзведзь, славеты беларускі спартсмен, заслужаны трэнер Рэспублікі Беларусь і СССР, заслужаны дзеяч фізічнай культуры Рэспублікі Беларусь адзначыў сваё 60-годдзе. Юбілей таленавітага спартсмена, цяпер віцэ-прэзідэнта Нацыянальнага алімпійскага камітэта Рэспублікі Беларусь, прафесара Беларускага дзяржаўнага ўніверсітэта інфарматыкі і радыёэлектронікі А. Мядзведзь адзначыла ўся краіна. НА ЗДЫМКУ: інтэрв'ю праслаўленага спартсмена.

АДУСЮЛЬ ПАКРЫСЕ

БЕЛАРУСЬ мае намер закупіць некалькі вучэбных самалётаў для авіяцыйнага факультэта Ваеннай акадэміі.

БАРЫСАЎСКІ танкарамонтны завод пачаў выпускаць самаходныя чыгуначныя платформы — «дрызіны».

ПАДПІСАНЫ мемарандум аб узаемаразуменні паміж Акадэміяй навук Беларусі і Нямецкім навукова-даследчым таварыствам.

У ГОМЕЛІ прайшоў першы Міжнародны фестываль харэаграфіі, прымеркаваны да 200-годдзя ўнікальнага гомельскага парку культуры і адпачынку і 855-годдзя горада.

СТАТЫСТЫКА падлічыла, што кожны чацвёрты жыхар Беларусі — пенсіянер.

МАЛАДЫЯ воіны прынялі ўдзел у вечарыне, прысвечанай 115-й гадавіне з дня нараджэння Якуба Коласа, якая адбылася ў Мінску, у Цэнтральным Доме афіцэраў.

ПЕРШЫЯ самаходныя камбайны «Палесце» і КСК-100 сышлі з канвеера сумеснага беларуска-украінскага прадпрыемства па зборцы гомельскай кормаўборачнай тэхнікі.

АДРАЗУ шэсць гатункаў прадукцыі акцыянернага таварыства «Лідскі піўзавод» адзначаны залатымі медалямі на міжнароднай выставе-кірмашы ў Маскве.

НОВЫЯ ТРАДЫЦЫІ



Асвячэнне транспартнай тэхнікі стала ў Нясвіжы штогадовай традыцыяй. Дзесяці людзей з веласіпедамі і аўтамабілямі збірае цырымонія, якую праводзяць мясцовыя ксёндзы Генрых АКАЛАТОВІЧ і яго памочнікі. Выходзіць, не толькі Дзяржаўтінспекцыя клапоціцца пра бяспеку руху.

480 ГАДОЎ БЕЛАРУСКАМУ КНІГАДРУКАВАННЮ

ДОБРЫ ПАЧАТАК

Як вядома, бягучы год асабліва для беларускай культуры. Спаўняецца 480 гадоў беларускаму кнігадрукаванню. 6 жніўня 1517 года Францішак Скарына выдаў у чэшскай Празе сваю першую кніжку "Псалтыр", а потым усяго 22 кнігі Бібліі. Урачыстае святкаванне, як і належыць, было распачата 5 верасня ў Празе. У 10 гадзін раніцы адбылося адкрыццё выставы, прысвечанай дзейнасці Скарыны і гісторыі беларускай кнігі ў старажытным будынку Клеменціума. Клеменціум — Нацыянальная бібліятэка Чэхіі, адна са старэйшых у Еўропе, месціцца ў самым цэнтры Прагі, каля знакамітага Карлава моста. Адною з яе структурных частак з'яўляецца Славянская бібліятэка, створаная пасля другой сусветнай вайны на аснове рускай, украінскай і беларускай бібліятэкаў, сабраных усходнеславянскай эміграцыяй у Празе. Менавіта Славянская бібліятэка была арганізатарам свята. Ініцыятыва выхадзіла ад дырэктара бібліятэкі доктара Мілены Клімавай і навуковага супрацоўніка, вядомай беларусісткі і даследчыцы спадчыны Скарыны доктара Францішкі Сокалавай. Удзел у падрыхтоўцы мерапрыемстваў прынялі беларуская суполка ў Празе "Скарына", найбольш яе старшыня Юрка Стан-

кевіч, сын вядомага беларускага дзеяча Янкі Станкевіча. Ягоны брат Вячка Станкевіч узначальвае беларускую рэдакцыю радыё "Свабода". Абодва браты, маці якіх чэшка па паходжанню, знаходзяцца зараз у Празе і актыўна прадаўжаюць беларускую справу, распачату бацькамі.

Выстава адкрылася гімнам "Магутны Божа". Уступнае слова зрабіў намеснік дырэктара Нацыянальнай бібліятэкі Чэхіі. Затым з прывітальнымі словамі выступіў пасол Рэспублікі Беларусь у Чэхіі Уладзімір Бельскі.

Слова пра Скарыну сказаў дырэктар Славянскага інстытута ў Празе прафесар Мешчян. Імпрэзу вяла і выступіла доктар Францішка Сокалава. Прысутнічаў шырока вядомы ў Беларусі даследчык беларускай культуры ў Чэхіі прафесар Вацлаў Жыдліцкі. У зале гучала музыка і чэшскія артысты прыгожа чыталі тэксты са Скарынавай Бібліі. Са змястоўнай прапановай выступіў і Юрка Станкевіч.

У другой палове дня святкаванне прадоўжылася правядзеннем навуковай канферэнцыі. Да ўдзелу ў ёй былі запрошаны навукоўцы з Беларусі, ЗША, Ра-

сіі, Чэхіі, Польшчы. Арганізатарамі прыезду дэлегацыі ад Беларусі былі, найперш, Навукова-асветны цэнтр імя Ф. Скарыны і Згуртаванне беларусаў свету "Бацькаўшчына". Пасля змястоўнага ўступнага слова Францішкі Сокалавай з дакладамі выступілі скарыназнаўцы — Вячаслаў Чамярыцкі з Беларускай акадэміі навук і прафесар Уладзімір Неміроўскі з Масквы, а таксама Уладзімір Кароткі, дацэнт Беларускага дзяржуніверсітэта, Вальдэмар Дэлуга з Гданьска (Польшча), Сяргей Шупа, даследчык з Вільні, Васіль Шайкоў з Полацкага ўніверсітэта, доктар Вітаўт Кіпель, дырэктар Беларускага інстытута навукі і мастацтва ў Нью-Йорку (ЗША), Галіна Ладзісава, дырэктар Полацкага музея гісторыі беларускага друку, Тацяна Рошчына з Беларускай нацыянальнай бібліятэкі. На канферэнцыі прысутнічалі і бралі ўдзел у дыскусіі супрацоўнікі Славянскага інстытута ў Празе, навуковец з Нью-Йорка Зора Кіпель, а таксама вядомы гісторык з Гданьска Алена Глагоўская і ад Згуртавання беларусаў свету "Бацькаўшчына" — Ганна Сурмач.

Канферэнцыя прайшла канструктыўна і плённа. У дыскусіі разгарнулася спрэчка аб вяртанні ў Беларусь арыгіналаў кніг Скарыны, аб аднаўленні культурнага і духоўнага асяродка ў Полацку — месцы паходжання Скарыны і інш.

Дэлегацыя з Беларусі сардэчна падзякавала арганізатарам канферэнцыі з чэшскага боку за істотную дапамогу беларусам. Скарына аб'яднаў нашы два народы — слаўны Полацк нарадзіў асветніка, а старажытная Прага не толькі стала тым месцам, дзе ён здзейсніў найважнейшую справу жыцця, але і прыняла яго на вечны спачыні.

Год таму ў Празе, на Градчанах, у прыгожым куточку — скверы на Брусніцах, быў устаноўлены помнік Францішку Скарыну, а ў двары Клеменціума, на старажытных мурах, устаноўлена мемарыяльная Скарынава дошка.

Сёлета, 30 кастрычніка, у Празе пройдзе завяршальная імпрэза святкавання юбілею беларускага кнігадрукавання. Галоўныя ўрачыстасці будуць адбывацца на адной з пляцовак у сэрцы Прагі — на Празкім градзе, а таксама

каля Скарынавых помніка і дошкі. Свята будуць праводзіць яшчэ два гарады Чэхіі — Табар і Чэшскі Крэмлюв.

Асноўным арганізатарам гэтых мерапрыемстваў з'яўляецца пасольства Беларусі ў Чэхіі. Трэба адзначыць, што беларуская дыпламатычная служба ў Празе вызначаецца сваёй актыўнай працай у галіне прапаганды беларускай культуры ў свеце. Менавіта пасольства зрабіла ў мінулым годзе многа дзеля таго, каб увекавечыць у Празе памяць слаўнага сына зямлі беларускай.

Распачатае ў Празе свята прадоўжылася ў самой Беларусі ў Нясвіжы, Полацку. Эстафета святкавання з Прагі перадалася на радзіму Скарыны і зноў вернецца назад. Святочны шлях паўтарае жыццёвы шлях Скарыны і знітоўвае ў адзіны сусвет дарагія яго сэрцу мясціны — дзе быў пачатак, узлёт духу і творчай энергіі і, урэшце, завяршэнне яго зямнога побыту. Такія волаты, як Францішак Скарына, прыходзяць у наш свет не часта. Яны вызначаюць шлях свайго народа ў будучыню. Але мы доўгі час не ішлі па гэтым шляху. І толькі ў апошнія дзесяцігоддзі звярнуліся да Скарыны: спасцігаем, святкуем, ушаноўваем. Патрэбна яшчэ навука і мудрасць.

Ганна СУРМАЧ,
старшыня рады ЗБС
"Бацькаўшчына".

МАЯ ВЁСКА

(Заканчэнне.
Пачатак на 1-й стар.)

што ткаліся ў хатах. Памятаю рэчку Усу, акая цякла ў вянку размаітых траў, кустарнікаў і красак. На гэту рэчку мой дзядзька, родны брат маёй мамы Аляксандр Махнач, хадзіў вудзіць рыбу, а цётка Маня, яго жонка, сварылася на яго, бо сядзець з вудзю на беразе ракі лічылася гультайствам. Дзе ж ты, рэчка Уса? Яе знішчылі меліяратары. Замест яе я ўбачыла высахлае рэчышча. Кажуць, што недзе далей яна захавалася, але там, дзе была некалі, каля вёскі, знікла. Па-мойму, людзі абыходзяцца з прыродаю, як дзеці з цацкамі. Дзеціма карціць зламца цацку, паглядзець, што там, усярэдзіне. Так і людзі з прыродаю. Карціць яе перайначыць і паглядзець, што з таго выйдзе. Як правіла, выходзіць шкода.

А вось, на мой погляд, культурны цэнтр Нізка — яе школа. На ёй мемарыяльная дошка Кандрата Крапівы, устаноўленая да стагоддзя з дня яго нараджэння, аўтар — скульптар Уладзімір Лявун, лаўрэат Дзяржаўнай прэміі. Месца дошкі зусім законнае — маленькі Кандрат хадзіў у гэтую школу, пазнаваў тут першую граматы.

Існуе Нізаўская школа з 1884 года. Першым настаўнікам у ёй быў вясковы жыхар Пятро Герасімовіч, які скончыў курс народнага вучылішча. Праз гэтую школу прайшло шмат нізаўскіх дзяцей, якія потым сталі пісьменнікамі, кандыдатамі і дактарамі навук, акадэмікамі, настаўнікамі і ўрачамі, мастакамі і артыстамі.

Цікавая дэтал з гісторыі школы: у час вайны тут на некалькі дзён знайшоў прытулак легендарны генерал Дзмітрый Карбышаў са сваім спадарожнікам палкоўнікам Сухарэвічам. Рызыкучы жыццём, яго тут прытуліў настаўнік Лычкоўскі.

Калі ў пару навучання заходзіў у школу, уражвае вялікая колькасць чаравічкаў, боцікаў, пантофлікаў, акуратна састаўленых у калідорчыку. Дзеці прыносяць з сабою тапцікі, каб не наносіць у класы бруд. У школе ідзе актыўны навуцальны працэс. Усе настаўнікі — спецыялісты сваёй справы, вучні паказваюць добрыя веды на віктарынах і алімпіадах, многія паступаюць у вышэйшыя навуцальныя ўстановы.

Прыцягвае ўвагу і школьны музей, які называецца "Роднае сло-

ва" і ў які шмат сілы і старання ўклала настаўніца гісторыі Вольга Суткаленка. Ёй вельмі актыўна дапамагаў настаўнік французскай мовы Сяргей Армонік, дапамагаў і ўвесь настаўніцкі калектыў. Клапацілася, дапамагала знаходзіць сродкі для стварэння музея загадчыца аддзела культуры Уздзенскага райвыканкома Ганна Міхальчук, якая наогул вельмі шмат робіць для таго, каб не ачарсцвела душа чалавечая, каб не толькі аднаму хлебу радаваўся чалавек.

Уражвае культура, мастацкі густ, з якімі аформлены музей, яго філасофскі змест. Малюнк на столі і ўздоўж сцен імкнучыся паказаць, як наогул у гісторыі ішоў працэс развіцця слова — ад біблейскага выказвання — і першым было слова — да сённяшняга дня. Афармляў музей, ствараў вельмі цікавыя фрэскі, малюнк мастак, жыхар Уздзеншчыны — Уладзімір Курдзюкоў.

У музеі сабраны цікавыя экспанаты. Своеасаблівым адкрыццём для землякоў можна лічыць факт, што ўступ да Бібліі на беларускай мове Сымон Будны напісаў ва Уздзе, што наогул Уздзеншчыну можна лічыць адным з першых месцаў беларускага кнігадрукавання. На стэндах — узоры ста-

рэдгаваў Кандрат Кандратавіч, аўтографы рукапісаў яго баек, шмат фатаграфій, кнігі.

Побач стэнд, прысвечаны Паўлюку Трусу. І тут яго асабістыя рэчы, якія захавала родная сястра пазта Вера Адамаўна, паштоўкі, што дасылаліся Паўлюку Трусу і якія дасылаў сам паэт і, вядома, зноў кнігі, на жаль, не шмат напісаных за такое кароткае жыццё, але такіх, што засталіся ў гісторыі беларускай літаратуры.

Яшчэ адзін Трус — Анатоль Міхайлавіч, народны артыст Беларусі, працаваў у Віцебскім тэатры імя Якуба Коласа. Таксама ўрадженец Нізка. На стэндзе, прысвечаным артысту, яго фатаграфія ў ролях — караля Ліра з аднайменнай п'есы У. Шэкспіра, Фірска ў "Вішневым садзе" А. Чэхава, Дзеда ў "Раскіданым гняздзе" Янкі Купалы.

Нарадзіла зямля нізаўская і мастакоў. Ушанаваны на стэндзе ў музеі жывапісец і графік Уладзімір Ткачоў. Шмат якія будынк ва Уздзе ўпрыгожаны яго вітражамі. У музеі — падараваныя мастаком эцюды.

Кажуць, што ўздзенская зямля сама спявае, але не спявала б зямля, каб не спявалі на ёй людзі. Адзін з такіх аматараў пёс — Павел Шыдлоўскі. І хоць нарадзіўся ён не ў Нізку, а побач з Нізком, у вёсцы Прысынак, і яму тут, у школьным музеі, аказана пашана.

Не забытая ў музеі і старонка з гісторыі Вялікай Айчыннай вай-



ражытнага пісьма, старонкі Іпацьеўскага летапісу, раздзелы са Статута Літоўскага, са "Слова аб палку Ігаравым".

А далей — экспазіцыя, прысвечаная землякам. Адна з буйнейшых — нашаму славетнаму земляку Кандрату Крапіве. Тут яго скульптурная выява, асабістыя рэчы, арыгінальныя старонкі часопіса "Раздзім фашысцкую гадзіну", які ў час вайны

ны, змешчаны фатаграфія Дзмітрыя Карбышава і настаўніка Лычкоўскага, таго, што ў час вайны даў прытулак вайскоўцам.

Музей часта наведваюць вучні навакольных вёсак, і не толькі навакольных. І вучні Нізаўскай школы ездзяць да суседзяў, і блізкіх, і не блізкіх — знаёміцца з іншымі школьнымі музеймі.

Я наведвала сваю вёску ў час, калі працягваліся яшчэ школьныя



канікулы і ў самой школе і навакол яе стаяла цішыня. Адрамантаваныя, чысценнікі класы чакалі вучняў. Тут яшчэ пахла пабелкаю, фарбаю. Але скоро школа загудзе, як вулей, і прыйдучы настаўнікі вучыць дзяцей добраму, светламу, сець зерні навукі.

І зноў я каля сваёй роднай хаты. Я памятаю яе — з маленькімі вокнамі, з зямляно падолаю, перад тым як падмятаць яе, пырскалі вадою, каб не ўздымалася пылу. У хаце былі вялікія доўгія сенцы, па сценах устаўленыя куфрам з мукою, крупамі. Каб не разбіць у цёмных сенцах галавы, у дзвярах, што вялі ў жылую частку хаты, сваяцкія маленькае круглае акенца. Вечарамі яго прапускала святло газнічкі. Дзіўлюся я сёння: як у такой маленькай хатцы месцілася вялікая сям'я маёй бабкі. Тры сыны, тры дачкі — гэта тыя, што выраслі ў дарослыя. І як дзіўна, што сёння хата зусім пустая. Прыязджае сюды, даглядае роднае гняздо толькі мая стрыечная сястра Іда Аляксандраўна Махнач. І хата, што стаіць побач з маёй роднаю, таксама пустая, а некалі ж у ёй жыла вялікая сям'я, родзічы Алены Канстанцінаўны, жонкі Кандрата Крапівы.

Сёння ў Нізку 147 двароў, 311 жыхароў, з іх 130 пенсіянеры, сярод іх 15 інвалідаў, 13 удзельнікаў вайны. Школьнікі шэфствуюць над удзельнікамі вайны, прыходзяць у двары — каму дровы скласці, каму вады нанасіць, снег расчысціць, віншуюць са святамі. Кіруе такою падшэфнаю работай настаўніца беларускай мовы Лілія Анатольеўна Алісіёнак.

Нізок уваходзіць у калгас, цэнтр якога ў вёсцы Прысынак. Калгас, на жаль, стратны, мае чатыры мільярды доўгу. Не так даўно купілі жатку ў крэдыт за мільярд рублёў, а яна праз два дні зламалася. Купілі яшчэ ў крэдыт два трактары.

Сярэдняя зарплата ў калгасніка, як паказвае статыстыка, 803 тысячы рублёў у месяц. Мяне заўсёды забавляе гэта вось "у сярэднім". Конь і заяц "у сярэднім" важаць трыста кілаграмаў. Колькі ж набаўляецца вагі зайцу? Так і тут, нехта атрымлівае больш, нехта меней. Але нават гэта, "сярэдня" зарплата на сённяшні дзень мізэрная, і тую затрымліваюць па некалькіх месяцаў. Я спытала ў людзей: скажыце, а каб воль у калгаснікаў не было сваіх агародаў, сваёй гаспадаркі, ці маглі б яны жыць толькі на тое, што зарабляюць у калгасе?

— Што вы! — адказалі мне. — Ніколі!..

І я ўспомніла пасляваенны час, як ставілі калгаснікам "палачкі" за працэдні, а потым на тыя "палачкі" нічога не давалі. Ці даліка адышлі мы ад той пары сёння?

Я аніяк не вінавачу калгаснае начальства, яно пастаўлена ў такія ўмовы. Дзяржава жыве за кошт вёскі. І аніяк не можа яна наладзіць эканоміку, зрабіць так, каб праца людзей мела добрую аддачу, каб прадуктаў, што яны вырабляюць, хапала і ім, і дзяржаве.

Жнівень сёлета выдаўся цёплым, нават гарачым. Над нізаўскімі палаткамі стаяў пах зжатай збыліны, папыну і пахла яшчэ тым родным, што не апішаш. Гэта водар радзімы, якая заўсёды ў сэрцы. І ўспамінаюцца радкі з верша Рыгора Барадуліна, якія таксама зрабіліся ўжо класічнымі:

Трэба дома бываць часцей,
Трэба дома бываць не гостем...

Лідзія АРАБЕЙ,
пісьменніца.

НА ЗДЫМКАХ: на будынку школы ў вёсцы Нізок мемарыяльная дошка ў гонар Кандрата Крапівы; экскурсія ў школьным музеі.

ІХ ЛЁС ЗВЯЗАНЫ З УЗБЕКСКАЙ ЗЯМЛЁЙ

Сёння на тэрыторыі незалежнага Узбекістана як свабоднага раўнапраўнага грамадзяне побач з іншымі нацыянальнасцямі пражываюць і беларусы (каля 23 тысяч), лёс якіх па розных прычынах цесна звязаны з узбекскай зямлёй. Прадстаўнікі беларускай дыяспары, сярод якіх ёсць кіраўнікі буйных прамысловых прадпрыемстваў, камерцыйных структур, дзеячы навукі і культуры, п'яна працуюць на развіццё эканамічных і культурных адносін паміж абодвама народамі.

Адарваўшыся на доўгія гады ад роднай беларускай зямлі, многія, на жаль, не ведаюць беларускай мовы, гісторыі і культуры Беларусі, хаця жаданне назаўсёды вярнуцца на гістарычную радзіму вялікае. Рост нацыянальнай самасвядомасці, імкненне да кансалідацыі беларусаў, абароны іх правоў выклікалі неабходнасць стварэння ў кастрычніку 1993 года Беларускага культурнага цэнтра

прадпрыемства "Вераніка" (генеральны дырэктар Аляксей Клімковіч).

Яны не толькі дапамагаюць цэнтру матэрыяльна, але і самі прымаюць удзел у яго дзейнасці як члены савета. Першым старшынёй БКЦ быў абраны Кірыл Гром, высокаадукаваны чалавек з шырокім кругавглядам, кандыдат філалагічных навук. Дзякуючы яго старанням, цэнтр жыве і сёння, хаця цяжкасцей хапае. Цяпер К. Гром займае пасаду першага сакратара Беларускага пасольства ва Узбекістане, што забірае шмат часу, але для свайго дзецішча — БКЦ заўсёды знаходзіць вольныя мінуцы, каб падтрымаць, падказаць, выслухаць, дапамагчы. А старшынёй БКЦ "Світанак" з кастрычніка 1995 года з'яўляецца Сяргей Пратасевіч, беларус, паэт, член Саюза пісьменнікаў Узбекістана. За час яго кіраўніцтва работа БКЦ прыкметна ажывілася: цэнтр прымае самы актыўны ўдзел у грамад-

РАДЗІМА ДАЛЁКАЙ НЕ БЫВАЕ

з паскавай назвай "Світанак", які закліканы развіваць і паглыбляць міжнацыянальныя сувязі, вывучаць, захоўваць і прапагандаваць звычаі, традыцыі, культуру, мову, як беларускую, так і ўзбекскую, цесна супрацоўнічаць з іншымі культурнымі цэнтрамі, узаемаўзбагачаючы пры гэтым нацыянальныя культуры ўсіх нацый і народнасцей, што жывуць ва Узбекістане.

Асноўная функцыя БКЦ — дабрачыннасць: дапамога адзінокам, хворым, састарэлым людзям з ліку беларусаў, якія жывуць ва Узбекістане. Прыклады гэтакіх ёсць. Так, па хадайніцтву БКЦ у Рэспубліканскі пансіят ветэранаў вайны і працы накіравана ў снежні 1996 года Зоя Чарнабаева, беларуска, 1919 года нараджэння. У вучэбна-метадычны цэнтр міждзяржаўнай акадэміі сферы быту і паслуг, створаны і зарэгістраваны ў чэрвені 1995 года, накіравана на вучобу на завочнае аддзяленне на дабрачынных умовах актывістка БКЦ Алена Рэдзіна. Па хадайніцтву БКЦ на вучобу ў вышэйшыя навучальныя ўстановы Рэспублікі Беларусь накіроўваецца моладзь, якой аказана садзейнічанне ў набыцці авія- і чыгуначных білетаў (Аляксей Алесіч, Андрэй Жураў і інш.).

За час існавання БКЦ яго падтрымку і ўвагу адчулі інваліды і ўдзельнікі вайны, адзінокія састарэлыя пенсіянеры, малазабяспечаныя сем'і, якім цэнтр аказвае матэрыяльную дапамогу не толькі для падтрымання жыцця, але і для выезду да сваякоў у Беларусь, наведвае іх дома, у стацыянарах, дапамагае ў набыцці пазівак у прафілакторыі і пансіянаты для адпачынку. Людзі адчуваюць, што не абдзелены ўвагай, што ў цяжкую мінуцы іх не кінуць у бядзе. А сёння гэта асабліва важна.

БКЦ пастаянна адчувае фінансавую падтрымку спонсараў, зацкаўленых у яго дзейнасці як ачагоў, збіральнікаў і захавальнікаў беларускай культуры, але якіх нічога не патрабуюць узамен. Гэта і радуе, і натхняе. У ліку пастаянных актывістых спонсараў можна назваць сумеснае ўзбекска-беларускае прадпрыемства "Узбекмашсервіс" (генеральны дырэктар Уладзімір Макаранка), прадпрыемства "Элком" (генеральны дырэктар Віктар Лабкоў), сумеснае прадпрыемства "Узбелст" (генеральны дырэктар Хасанбай Мансураў), малое

скім жыццём Узбекістана, побач з іншымі культурнымі цэнтрамі з'яўляецца заснавальнікам грамадскага руху "Халк бірлігі" ("Народнае адзінства"), вядзецца сур'ёзная работа па кансалідацыі беларусаў, створаны і пашыраецца банк даных пра іх, рэгулярна праводзіцца культурна-масавыя мерапрыемствы з беларускай дыяспарай — сустрэчы, лекцыі, канцэрты, якія своечасова асвятляюцца ў сродках масавай інфармацыі. БКЦ уносіць пэўны ўклад у далейшае развіццё беларуска-ўзбекскіх сувязей, праводзіць падрыхтоўчую работу па стварэнню таварыства ўзбекска-беларускай дружбы. На сённяшні дзень БКЦ наладзіў цесныя сувязі з аб'яднаннем беларусаў свету "Бацькаўшчына", у памяшканні цэнтра створана бібліятэка на беларускай мове, арганізаваны калектывы мастацкай самадзейнасці "Бэзавыя зоры" з ліку беларусаў, якія жывуць у Ташкенце. Ён паспяхова выступае ў канцэртных праграмах, што праводзіцца не толькі для беларусаў, але і для людзей іншых нацыянальнасцей, якія пражываюць у Ташкенце. Апрача БКЦ у Ташкенце створаны рэгіянальны культурны цэнтр беларускай дыяспары ў Ферганскай вобласці, кіруе якім Аляксей Клімковіч.

Здавалася б, усё добра, беларусы жывуць, сустракаюцца на святочных вечарах, адпачываюць, радуецца сустрэчам адзін з адным. Але мы адчуваем, што гэтага мала, таму што вельмі многія зведваюць цяжкасці не толькі ў матэрыяльным, але і ў духоўным плане. Мы маглі б сустракацца часцей, але фонд цэнтра практычна пусты, няма неабходнай літаратуры на беларускай мове, музычных твораў беларускіх аўтараў, беларускай перыядыкі. А нельга забываць, што беларусы, і асабліва нашы дзеці, якія некалі захочуць вярнуцца на гістарычную радзіму, не павінны ад яе адрывацца, а наадварот, адчуваць яе клопат. Беларускі культурны цэнтр і служыць гэтай мэце. І калі землякі дапамогуць у адраджэнні духоўнасці і культуры, то падзяка будзе шчырай і бязмежнай ад тых беларусаў, якія апынуліся цяпер далёка ад Радзімы.

Валянціна ЦІТОВА,
мастацкі кіраўнік БКЦ
"Світанак", паэт-бард,
журналіст.
г. Ташкент.

БЕЛАРУСЬ — ІНДЫЯ: АДЛЕГЛАСЦЬ — НЕ ПЕРАШКОДА

(Заканчэнне.)

Пачатак на 1-й стар.

мала. Што яшчэ з'яўляецца візітнай карткай Індыі ў свеце?

— Самае галоўнае дасягненне Індыі за апошнія пяцьдзесят год — індыйская дэмакратыя. Мяркую, гэта тое, чым ганарацца індыйцы. Калі хочаце, таксама, як выдатнымі якасцямі індыйскага чаю. Індыя — не маленькая і не простая краіна. У працэсе рэфармавання, руху наперад магчымая і памылкі, але дэмакратыя — несумненны здабытак Індыі.

— Як можна ацаніць сённяшні стан беларуска-індыйскіх узаемаадносін? Гэта яшчэ толькі "працікол пра намеры" ці ўжо канкрэтныя, адчувальныя справы?

— Як вядома, яшчэ ў савецкі перыяд Беларусь з'яўлялася важнай і "моцнай" часткай былога СССР. Ужо тады былі закладзены трывалыя традыцыі культурных і навуковых абменаў паміж нашымі краінамі. І сёння індыйская моладзь едзе да вас, каб атрымаць адукацыю, а навукоўцы абедзвюх краін — для супрацоўніцтва. Па-ранейшаму ў Індыі вельмі любяць ваш балет, музыку.

— Якія напрамкі беларуска-індыйскіх сувязей бачацца вам сёння найбольш перспектыўнымі?

— Я бачу шмат магчымасцяў для далейшага развіцця ўзаемных кантактаў і супрацоўніцтва. Напрыклад, Індыі патрэбны ўгнаенні, якія вырабляюцца на Беларусі. У вашай краіне — выдатны навуковы патэнцыял, яна валодае не толькі сучаснымі даследчымі лабараторыямі, але галоўнае, таленавітымі вучонымі. І зараз у Індыі ў Хайдарабадзе рыхтуецца выстава іх дасягненняў. Нам цікавыя прамысловыя тэхналогіі, што ёсць у вас.

— Але нашы краіны вельмі далёкія адна ад другой па адлегласці. Які сэнс Індыі везці туды ж угнаенні з Беларусі?

— Паміж Індыяй і Беларуссю пляжыць няблізкі шлях. Але ў эканамічным, гандлёвым супрацоўніцтве найперш важны кошт вырабленай прадукцыі. Тавары, якія прапануе як Беларусь, так і Індыя (у нас, напрыклад, гэта лякарствы), значна таннейшыя за аналагічныя з Францыі ці Германіі. І тады адлегласці не адыгрываюць вялікай ролі.

— Нямаю індыйскіх студэнтаў навучаюцца ў ЗША, заходнеўрапейскіх краінах. Ці не лічыцца адукацыя, атрыманая там, больш прэстыжнай і пажаданай, чым у навучальных установах Беларусі?

— Атрыманне адукацыі ў ЗША каштуе вялікіх грошай. Ведаю гэта з уласнага вопыту. За навучанне адной з маіх дачок у Злучаных Штатах трэба плаціць дваццаць чатыры тысячы долараў у год. У Беларусі падобнае каштавала б у восем разоў меней!

Я была ў многіх краінах і бачу: індыйскія студэнты, што вучацца ў Беларусі, вельмі і

вельмі задаволены. Яны літаральна шчаслівыя: такая цёплая і дружалюбная атмасфера акаляе іх у вас. Калі пасол выказвае задавальненне знаходжаннем у краіне — гэта яшчэ нічога не значыць, бо пасол — асоба прывіляваная. Але адпаведныя пачуцці з боку простых студэнтаў ужо сведчаць пра многае. Таксама высокі ўзровень беларускай адукацыі — ён не саступае маскоўскаму, пецябургскаму ці нават брытанскаму.

— Спадарыня пасол, ці была наша краіна для вас "тэра інкогніта", калі вы ехалі сюды на працу?

— Шмат год назад я ўбачыла вялізны трактар і яго назву — "Беларусь". Гэта можна лічыць маім першым знаёмствам з вашай краінай. Я ведала Мінск як горад і яго ролю ў другой сусветнай вайне, у барацьбе з нацыстамі. Увогуле, Беларусь уяўляецца мне спакойнай, пяшчотнай, "мяккай" часткай былога СССР — такім яе людзі, такая яе прырода і культура.

— Пасля таго, як вы пазнаёміліся з нашай краінай, магчыма, пэўныя ўражання аказаліся нечаканымі, а нешта, можа, нагадала нават радзіму?

— Калі мы з дачкою ляцелі ў самалёце ўжо над Беларуссю, убачылі бяскошчэныя лясы, шмат рэк. Прырода здавалася такой чыстай, некрутай, што гэта нават узняло настрой. Магу адзначыць і яшчэ адно маё пастаяннае "здзіўленне" Беларуссю. Тут прыгожыя і вельмі элігантна апранутыя жанчыны. Так-так, сапраўды, нават лепей, чым у Еўропе.

Калі ж казаць пра агульнае... У першую чаргу, я б адзначыла сродціннасць.

— У беларускіх сродках масавай інфармацыі паведамлялася пра хуткае наведанне Індыі Прэзідэнтам Беларусі. Якія праблемы плануецца абмеркаваць падчас візіту?

— Праблем паміж нашымі краінамі няма. Гэты візіт меркаваўся яшчэ петаць. Але з-за правядзення рэфэрэндуму вашым Прэзідэнтам быў адкладзены. Зараз мы зноў каваем яго ў госці. Спадзяёмся, гэта сустрэча дасць новы імпульс беларуска-індыйскім узаемаадносинам, адчыніць вокны і дзверы для больш поўнага і эфектыўнага супрацоўніцтва.

— Ці задаволены спадарыня пасол тым, як ажыццяўляецца яе дзейнасць і дзейнасць індыйскага пасольства ў Беларусі?

— Так, я цалкам задаволены. Уся наша дзейнасць, усе мерапрыемствы, што праводзіць індыйскае пасольства, заўсёды знаходзіцца на Беларусі разумна і шчырую падтрымку.

Гутарку вяла Галіна УЛЦЕНАК.

УСПАМІНЫ БЫЛОГА ПАРТЫЗАНА

ЭКСКУРСІЯ З ФЁДАРАМ ВЯРЫЦКІМ



Даты бываюць розныя: і радасныя, і сумныя, якія хачэцца б забыць, выкінуць са свайго сэрца. Але такога не дадзена, калі сведкам падзей быў сам. Як, напрыклад, супрацоўнік таварыства "Веды" Фёдар Вярбіцкі.

— Нарадзіўся я ў вёсцы Янушкавічы, што на Лагойшчыне, — расказвае пра сябе Фёдар Міхайлавіч. — Празыў нямапа, шмат што бачыў, шмат што запам'ятаваў. Толькі не магу забыць вайну. У яе полымі загінулі мае родныя, сябры.

У наступным годзе Лагойшчына будзе адзначаць нямапа журботных дат. Многія нашы землякі ўспомняць Хатынь. У сакавіку 1993 года споўнілася 50 гадоў, як яе спалілі разам з жыхарамі.

А колькі такіх вёсак на Лагойшчыне! Назвы многіх з іх

так і засталіся толькі на абелісках, помніках. У тым 1943 годзе, кажа Фёдар Вярбіцкі, немцы спалілі Рудню (забіта 130 мірных жыхароў), Стайкі, мае Янушкавічы са 150 вяскоўцамі, якіх спачатку пастралялі.

Так ужо атрымалася, што ў гарачы жніўень Фёдар Міхайлавіч правёз нас па сваіх мясцінах. Як толькі павярнулі на Калачы, насупраць Лагойска, пачаліся ўспаміны былога партызана.

— Восем тут, у нізінцы, адступала група чырвоных байцоў. На іх насядалі два нямецкія бронетранспарцёры. І тады нашы байцы прамой наводкай з гарматы расстралілі іх. Было забіта 11 фашыстаў, якія і пахаваліся дарогі

БЕЛАРУСЫ Ў ЗАМЕЖЖЫ

ЯКАЯ ЯНА, ЭСТОНІЯ?



Раней мы з задавальненнем ехалі ў Эстонію. Многія памятаюць цягнік "Чайка", які хутка пераносіў нас з Мінска да Балтыйскага мора, да сярэднявечных вежаў і дамоў з дахамі, пакрытымі чырвонай чарапіцай, да млыноў на палях, да Старога Таліна, па вузкіх вулічках якога можна гуляць гадзінамі.

Але прыйшоў другі час. Цяпер у нашым уяўленні Эстонія — гэта візы, таможні, крыўды рускамоўнага насельніцтва. Мне хацелася пазнаёміцца з новай Эстоніяй. Па запрашэнню маіх сяброў, якія былі ўдзельнікамі Другога з'езда беларусаў свету, мы адправіліся ў падарожжа. Хутка атрымаўшы візу ў эстонскім консульстве, выехалі з Мінска. Без асаблівых прыгод даехалі да расійскай таможні, і тут высветлілася, што нейкі чыноўнік на беларускай мяжы не праставіў адзнаку аб уездзе эстонскай машыны на Беларусь. Гэта памылка каштавала нам некалькіх гадзін згубленага часу і 45 долараў. І такіх машын было некалькі. А далей фармальна праверка на эстонскай мяжы, і праз дзве гадзіны мы ў Таліне. Горад цяжка пазнаць. Вуліцы запоўнены замежнымі турыстамі, старыя будынкі адноўлены і адрамантаваны. Адусяль віднеюцца пад'ёмныя краны. Стары Томас па-ранейшаму на вэжы ратушы, а недалёка з'яўляюцца фантастычныя будынкі XXI стагоддзя, паўсюдна таніраванае шкло, прыгожыя магазіны са ступенчастымі фантазіямі і зямлінімі квітнёчымі садамі. Ніводнага офіса без сучасных камп'ютэраў, офіснай мэблі, еўраарамонт.

Мае сябры жывуць у паркавай зоне Кадрыёр, дзе размяшчаецца цяпер рэзідэнцыя прэзідэнта. Раней тут жылі заможныя эстонцы. Падчас вайны яны пакінулі свае асабіякі, і за гадзіны саветскай улады двух-, трохпавярховыя драўляныя збудаванні зусім прыйшлі ў заняпад. Цяпер Эстонія вяртае ўласнасць былым уладальнікам, якія адразу ж пачынаюць яе аднаўляць. Але тым, хто жыве ў гэтых дамах, і маім сябрам таксама, не вельмі прыемна ўсведамляць, што дом належыць цяпер шведу, які невядома як мо-

жа распарадзіцца сваёй маёмасцю.

Змяненні ў Эстоніі шмат. А пачыналася ўсё ў 1991 годзе, калі краіна выбрала свой самастойны шлях з капіталістычным накірункам развіцця. З 1992 года тут праводзяцца жорсткія рэформы — грашовая, зямельная, адміністрацыйная. Грашовая рэформа прывязала курс эстонскай кроны да нямецкай маркі. Зніклі зберажэнні, кожны жыхар атрымаў на рукі 150 крон (10 долараў). Цяпер крона практычна не ведае інфляцыі, цэны не растуць. Усе атрымалі ваўчары адпаведна свайму працоўнаму ўкладу, пачалася прыватызацыя. Сёння каля 90 працэнтаў прамысловасці Эстоніі знаходзіцца ў прыватных руках. Засталася толькі прадаць электрастанцыі, якія пажадалі купіць амерыканцы. Але ніхто не баіцца распродажу роднай Эстоніі заходнім капіталістам. Тут мноства прадпрыемстваў са 100-працэнтным шведскім, фінскім, амерыканскім, нямецкім капіталам. Новыя гаспадары ствараюць новыя працоўныя месцы, плацяць падаткі, улады зацікаўлены, каб было больш багатых людзей. 28 працэнтаў падаткаў ад фізічных асобаў застаецца ў мясцовым бюджэце, за кошт якіх утрымліваюцца школы, бальніцы, аднаўляюцца помнікі, падтрымліваецца экалогія. Квартплата за трохпакетную тыпавую кватэру эстонцаў плацяць каля 100 долараў у месяц. Гэта ад чвэрці да паловы сярэдняй зарплаты, як і паўсюдна ў Еўропе. Уладальнікі вялікіх кватэр мяняюць іх на меншыя — жорсткія правілы капіталізму. Паўсюдна ў дамах і кватэрах водныя і газавыя лічылнікі: ніхто не хоча плаціць лішнія грошы.

Магазіны запоўнены высакі-каснымі эстонскімі прадуктамі, вельмі смачныя сыры, ёгурты, рыбныя далікатэсы, усё намнога таннейшае, чым у нас.

Паміж гарадамі Эстоніі выдатныя дарогі, па якіх курсіруюць фінскія камфартабельныя аўтобусы, чысценькія дарагія аўтамабілі. Падзея для эстонцаў — спазненне аўтобуса на 5 хвілін. Мы ехалі на экскурсію ў Пюхцінскі жаночы манастыр. Аўтобус з Санкт-Пецярбурга спазніўся на 10 хвілін (затрымалі на мяжы). Вадыцель прасіў працавання амаль у кожнага пасажыра.

За ўвесь час знаходжання ў Эстоніі мы не адчулі ніякай дыскрымінацыі з боку эстонцаў. На лама-най рускай мове яны вельмі падтрымлівалі размову. Але ж мы прыежджыя. А як пачуваюць сябе нашы беларусы, якія пражылі дзесяці гадоў у Эстоніі і якія складаюць значную частку руска-

моўнага насельніцтва? Тут я пазнаёмілася са слаўным эстонскім Законам аб грамадзянстве, які прадугледжвае перш за ўсё экзамен па эстонскай мове. Хто не можа яго здаць, губляе многае: напрыклад, службу ў арміі, працу ў дзяржаўных органах, выбары дэпутатаў эстонскага парламента. Мясцовую ўладу неграмадзяне выбіраць не маюць права, яны ж могуць займацца бізнесам, выязджаць за мяжу, мець маёмасць. Некалькі беларусаў з маіх знаёмых атрымалі эстонскае грамадзянства без экзаменаў — за асобныя заслугі перад Эстоніяй.

Некаторыя беларусы прымаюць расійскае ці беларускае грамадзянства, але такіх няшмат. Астатнія маюць статус інашаземца з шэрым пашпартам. У такі пашпарт уклеваюцца дзве адзнакі: права на часовае жыхарства (пяць гадоў) і права на працу. Гэтыя адзнакі можна атрымаць пасля доўгіх праверак асобы ўладамі, атрымаць іх даволі складана, асабліва былым ваеннаслужачым.

— Я нарадзілася і ўсё жыццё пражыла ў Тарту, — расказвае жонка аднаго з тых, каму адмовілі ў праве на пастаяннае жыхарства. Святлана Бурак — грамадзянка Эстоніі, эстонская мова — яе родная. 15 гадоў назад яе муж Алесь з Оршы працаваў прапаршчыкам. Звольніўся з арміі ў 1992 годзе, калі расійская армія канчаткова выязджала з Эстоніі. Атрымаў часовае права на жыхарства. У гэтым годзе яму адмовілі ў пастаянным па той прычыне, што ён нібыта з'яўляецца агентам расійскай разведкі і нават шлюб яго фіктыўны. Калі гэтую справу не перагледзяць вышэйшыя ўлады, Алесько прыйдзеца пакінуць Эстонію назавучы.

Падобная сітуацыя і з прадастаўленнем права на працу. Настаўніцы адной з талінскіх школ забаранілі працаваць: высветлілася, што яе былы муж быў некалі ваенным.

Беларусы, як усё астатняе насельніцтва Эстоніі, спадзяюцца толькі на сябе. Прыродны розум, працавітасць, самастойнасць выклікаюць павагу іншых нацыянальнасцей. Многія маюць свае фірмы, магазіны, прадпрыемствы.

У Нарве я пазнаёмілася з дырэктарам выдмоі ў Эстоніі страхавой кампаніі Валерыем Жураўлёвым, вельмі паважаным чалавекам у горадзе. Ён мае нават вялікі дом на берэзе мора, у якім з радасцю прымае гасцей з Беларусі. А яго жонка Валянціна — дырэктар гаспадарчага магазіна, гэта яе асабістая ўласнасць.

Хаміцкі Сяргей — генеральны дырэктар аўдытарскай фірмы, Дзёмка Уладзімір і Вольга маюць будаўнічую фірму.



У маленькай Эстоніі высіпкамі беларусаў ужо створана самастойная этнічная супольнасць. Зберажэнню традыцый сваёй радзімы садзейнічаюць беларускія арганізацыі, якіх тут некалькі. Беларуска-эстонскае згуртаванне ў Йыхві, якім кіруе дырэктар мясцовай мастацкай школы, дэпутат гарсавета, старшыня "круглага стала" культурных таварыстваў нацменшасцей паўночнай зямлі Маргарыта Астрамава, лобач з ёю працуюць паэт і вандрунік Валодзя Дзегцярук, чароўная пэвуня Зіна Клыга. У Таліне існуюць культурны беларускі цэнтр "Бацькаўшчына", які ўзначальвае Ніна Савінава, рэдактар беларускай праграмы Эстонскага радыё, культурнае таварыства на чале з Анатолем Лапышавым. Парознаму яны арганізуюць сваю працу, але асноўная мэта — развіццё нацыянальнай свядомасці, зберажэнне традыцый, роднай мовы, ідэалаў незалежнасці і яе сімвалаў, памнажэнне культурных набыткаў, пашырэнне ведаў пра Беларусь і сувязей з ёю. Святочнымі бываюць грандыёзныя сустрэчы на традыцыйных "Сптаканях" з беларускімі відомымі калектывамі, якія ладзіць Савінава.

Акрамя нядзельнай школы, падрыхтоўчых курсаў дапамогі старым людзям, Анатоль Лапышаў арганізуе сустрэчы з народнай артысткай Беларусі Таццянай Мархель, Данчыкам, у Йыхві — гэта пазычаныя вечарыны, народныя святы, мастацкія выставы ў Прыбалтыцы, Фінляндыі, Швецыі, Амерыцы.

І гэта не проста святы — гэта сустрэчы ўсіх беларускіх суполак, абмен думкамі, планами на будучыню, гэта прыезд беларусаў з розных куткоў Эстоніі і знаёмства іх паміж сабой.

А зусім нядаўна я пазнаёмілася з цудоўнай маладой жанчынай

Таццянай Караткевіч, дзякуючы якой сустрэлася з многімі выдатнымі людзьмі з новай беларускай суполкі ў Нарве "Спадчына", ідэя стварэння якой належыць ёй. Яна змагла згуртаваць вакол сябе беларусаў розных поглядаў, зацікавіць маладых бізнесменаў, якія жадаюць працаваць з Беларуссю, нават уклаць сюды свой капітал. Сёння "Спадчына" мае ўжо свой офіс, музей. У Таццяны, якую аднагалосна выбралі старшыняй, вялікія задумы — стварыць беларускую школу, фальклорны гурт, музей старажытнай культуры. Гэта сапраўды апантаны беларускай ідэяй чалавек. Яе дэвіз: "Лепш не словамі, а справамі і настойлівай працай адраджаць нашу мову, гісторыю, культуру, каб кожны адчуваў сябе беларусам". Акрамя працы ў школе і грамадскай працы, Таццяна адна выходзіць дваіх дзяцей. Яе дачка-прыгажуня піша іконы, запавятае яе мара — напісаць ікону Ефрасіні Полацкай.

І вось наша падарожжа закончылася. Мяжу ў Нарве мы прайшлі пешшу. З моста праз шырокую раку Нарву з сумам развітаешся з гасцінай, утульнай і добраўпарадкаванай Эстоніяй, дзе за ўвесь час я не чула ні выпадкаў забойстваў, ні крадзяжоў, ні рэкету, там гэта ў мінулым.

На эстонскай мяжы застаўся адзіны на ўсю краіну помнік Леніну, які працягнутай рукою паказвае ў бок Расіі, агромністы замак Тэўтонскага ордэна і мае сябры-беларусы. Праз некалькі хвілін мы ў Расіі — ззаду мяжа з калючым дротам і перад намі абшарпаны, паўразбураны Іван-горад, расійская правінцыя...

Ніна ПЕТУХОВА.

НА ЗДЫМКУ: беларусы Нарвы. Суполка "Спадчына".



Паставілі бярозавыя крыжы, зверху — каскі, на крыжах — дошчачкі. І трэба было здарыцца: па тых мясцінах прайшоў і бацька аднаго з загінуўшых немцаў. Бацьку ўдалося тады адправіць цела сына ў Германію. А ці ж выжыў ён сам?

Няма тых крыжоў, перахавалі далей па Лагойшчыне гітлераўцаў. Быў жывень, і таму на полі стракаталі камбайны. Здавалася б, нічога не нагадвае аб вайне. Ды не! — Паглядзіце, як зарос хмызняком, нібы

замаскіраваўся на ўзгорку, дот, — заўважыў Фёдар Вярбіцкі. — Далей яшчэ адзін, яшчэ... Тут непадалёку загінуў любімец партызанскага атрада Вадзік, які ўзарваў сябе гранатай, каб не здакаваліся з яго фашысты.

...Янушавічы. Спыняемся ля музея баявой і працоўнай славы, дзе стаіць мемарыяльны знак з каменя, на якім напісана, што тут была перададзена спецгрупай "Дзіма" міна Марыі Осіпавай для знішчэння гаўлятара Вільгельма Кубэ. Дарэчы, на

гэтым месцы стаяла хаціна дзядзькі і цёткі Фёдара Вярбіцкага.

Ідзем далей па вёсцы. Час ад часу чуем сумны голас Фёдара Вярбіцкага: "Стаяла хата Логацяў, забілі 7 чалавек, Верамей — 6..."

Усяго фашысты знішчылі сто пяцьдзесят жыхароў.

Вырасла маладое пакаленне. Прыехалі жыць у Янушавічы людзі здалёк. Фёдара Міхайлавіча амаль што не ведае ніхто. Хіба толькі Васіль Марцінкевіч, таксама былы партызан, франтавік. Пагаварылі, успомнілі і — у дарогу.

Нечакана прыйшлося затрымацца яшчэ на паўгадзіны: у мясцовым магазіне Фёдар Вярбіцкі пазнаў у пажылой жанчыне Веру Саўрыцкую. Яна была яшчэ дзядзькам, калі Фёдар Міхайлавіч пайшоў у партызаны. Колькі ж гадоў не бачыліся!.. Паўстагоддзя!

Слёзы і ўспаміны, просьба зайсці на хвілінку ў хату, фатаграфаванне на памяць... Гаварылі і не маглі нагаварыцца, пералічвалі і называлі родных, сяброў і блізкіх, што загінулі ў вайну.

Адным словам, аб'ехалі мы ў той жнівеньскі дзень шмат якіх пунктаў, дзе другая сусветная пакінула свой страшны след, дзе жывыя ніколі не забудуць спаленыя вёскі і загінуўшыя людзей, якія баранілі свой край ад ворага.

Яўген ТУРАЙКЕВІЧ.

НА ЗДЫМКАХ: мемарыяльны знак у вёсцы Янушавічы; Фёдар ВЯРБІЦКІ з Верай САЎРЫЦКАЙ; слёзы і ўспаміны, фатаграфаванне на памяць былі ў час гэтай паездкі. Фота Віктара СТАВЕРА.



СКАРЫНАЎСКІЯ ЧЫТАННІ

Амаль паўтысячагоддзя таму паляцела з чэскай Прагі ў свет першая беларуская кніга: там у 1517 годзе Францішак Скарына з слаўнага горада Полацка выдаў свой пераклад Бібліі. І сёння самыя знакамітыя бібліятэкі свету маюць за гонар захоўваць тыя беларускія рарытэты. Пра важнасць і вартаснасць іх сведчыць такі факт: усяго збераглося 388 экзэмпляраў скарынінскіх выданняў. Больш за 200 гадоў налічвае гісторыя скарыназнаўства. Але і ў нашай краіне, і па-за яе межамі не змяняецца цікаўнасць да спадчыны беларускага першадрукара. 9-га верасня на ягоную радзіму дзеля ўдзелу ў навуковай канферэнцыі прыехалі скарыназнаўцы з Варшавы, Вільні, Гомеля, Масквы, Мінска, Нью-Йорка, Рыгі, Санкт-Пецярбурга. Не засталіся староннімі назіральнікамі і даследчыкі з Полацкага ўніверсітэта ды супрацоўнікі Полацкага музея гісторыі беларускага кнігадрукавання.

Які заўсёды, калі збіраюцца аднадумцы, на сёлетніх, трэціх Скарынаўскіх чытаннях

блему ягонаў канфесійнай прыналежнасці. Ды ўсё ж так ці інакш яна закраналася ў выступленнях іншых дакладчыкаў. Не абышоў яе і прафесар Віленскага ўніверсітэта Юозас Гянзліс. Ён засяродзіў увагу на факце, што першымі пачалі друкаваць кнігі на роднай мове пратэстанты. Згадаў спадар Гянзліс і пра пераезд Скарыны з Вільні да прускага герцага Альбрэхта ў Каралевец (Кёнігсберг), дзе дзеля пашырэння вучэння Лютэра выдавалі кнігі на польскай, літоўскай (жмудскай) мовах. А таму можна лічыць нібы даказаным, што беларускі першадрукар падпаў пад уплыў пратэстантаў.

Вельмі цікавае меркаванне пра канфесійную прыналежнасць Скарыны выказаў Аляксей Каўка, доктар філалагічных навук, вядомы навуковы супрацоўнік Інстытута сусветнай літаратуры Расійскай акадэміі навук. Ён не лічыць патрэбным вышукваць доказы на карысць той ці іншай версіі. Выказванні Скарыны ў ягоных прадмовах і пасляслоўях сцвярджаюць перавагу мена-

КАЛІ ЗБІРАЮЦЦА АДНАДУМЦЫ

(першыя ладзіліся ў Мінску 30—31 кастрычніка 1986 года) адбылося плённае абмеркаванне розных пытанняў і праблемаў даследавання спадчыны першадрукара, асветніка, перакладчыка, мовазнаўца, пісьменніка, "доктара ў лекарскіх навуках", батаніка — не пералічыць усіх галін навукі, якімі займаўся ды ў якіх зрабіў свой уклад наш знакаміты зямляк.

Пра пачаткі Скарыніны на Захадзе раскажаў дырэктар Беларускага інстытута навукі і мастацтва ў Нью-Йорку, Вітаўт Кіпель. Ён згадаў прафесара А. Флароўскага, які абагульніў дасягненні чэшскіх ды савецкіх навукоўцаў, а таксама сфармуляваў некаторыя навуковыя гіпотэзы, што чакалі свайго вырашэння. Пасля вайны ў шэрагі заходніх даследчыкаў Скарынавай спадчыны ўліліся беларусы-эмігранты. Докладчык назваў Рамана Склота, Сымона Брагу (доктара Вітаўта Тумаша), які напісаў кнігу "Скарына ў Маскве", аяца Татарыніча і ягоныя артыкулы ў часопісе "Зьніч". Цяпер у інстытуце захоўваецца 20 манускрыптаў пра Скарыну.

Вельмі цікавыя звесткі падала ў сваім дакладзе "Скарыніна ў амерыканскіх бібліятэках" літаратуразнавец, бібліяграф з Нью-Йорка Зора Кіпель. Кнігі беларускіх аўтараў пра Скарыну, ягоную дзейнасць маюць 65 бібліятэк 33-х штатаў. Сама больш — альбомаў "Траворы Францішка Скарыны" (у 47 бібліятэках). Спадарыня Зора паказала прысутным шматметровы ліст — раздрукоўку раздзела Скарыніны з каталога Нью-Йорксай публічнай бібліятэкі, якая найбольш багатая на беларускія выданні.

Наш знакаміты зямляк быў не толькі першым усходнеславянскім друкаром. Ён запаткаваў у Еўропе новую грамадзянскую свядомасць. Да Скарыны кнігі выходзілі ананімнымі, а наш зямляк ганарыўся сваім паходжаннем з "слаўнага града Полацка", з гордасцю называў сябе ды разам з імем змяшчаў у кнігах свой партрэт. Такую перамену прафесар Варшаўскага ўніверсітэта Аляксандр Баршчэўскі тлумачыць уздзеяннем эпохі Рэнесанса, калі пачалі прызнаваць вартасць асобы ды яе інтэлектуальнага набытку. А яшчэ ў сваім цікавым дакладзе спадар Баршчэўскі прасачыў адраджэнскія памкненні Францішка Скарыны. Наш першадрукар не падзяляў імкненне сваіх сучаснікаў ці то да Польшы, ці то да Масковіі. Ён абраў трэці шлях: інтэлектуальны Вялікага Княства Літоўскага павіны пераўтварыць сваіх калег-суседзяў. І дзеля гэтага Скарына пачаў сваю вялікую асветніцкую дзейнасць.

Ды ўсё ж самай актыўнай тэмай канферэнцыі неспадзявана стала пытанне пра канфесійную прыналежнасць першадрукара. У дакладзе "Рэлігійныя погляды Скарыны" доктар гістарычных навук, прафесар, акадэмік Пятроўскай акадэміі навук і мастацтваў, галоўны навуковы супрацоўнік Дзяржаўнага Эрмітажа Барыс Сапуноў вярнуўся да вырашанай праблемы: як называўся слаўны палачанін, спрабуючы даказаць прыналежнасць Скарыны да праваслаўя, а заадно і ягоны рускі (у сэнсе агульнарускай) патрыятызм. У дыскусіі, што адбылася пазней, беларускі скарыназнаўца Георгій Галенчанка яшчэ раз нагадаў, што паводле дакумента, напісанага самім Скарынам ды пададзенага ім у Пазнанскі магистрат, яго імя — Францішак. І наогул, як прагучала ў спрэчках, разгадка "таямніцы" Скарынавага імя не можа высветліць пра-

віта агульнахрысціянскіх вартасцяў ды законаў. Паводле Скарыны, чалавек створаны, каб служыць Богу, ён мусяць падпарадкоўвацца Боскай мудрасці. Скарына быў беларускім асветнікам хрысціянскага накірунку.

Гэтае меркаванне Аляксея Каўкі падтрымаў у дыскусіі Адам Мальдзіс, дырэктар Нацыянальнага навукова-асветнага цэнтра імя Францішка Скарыны. Ён назваў памылковымі спробы вызначыць канфесійную прыналежнасць Скарыны, што робіцца паводле сённяшніх крытэрыяў. Адам Мальдзіс падкрэсліў, што Скарына — хрысціянін у першасным значэнні гэтага слова. Ягоныя ідэі вельмі блізкія да сучаснага экюменізму. А да таго ж, наш асветнік менавіта ў адданні хрысціянства ўсіх канфесій бацьку выратаваў нашчага народа.

Знакаміты пазычны радок "з падстрэшка рук Скарынавых тваё лунала слова", што стаў ужо крылатым выслоўем, напаяўняецца рэальным сэнсам. Алена Яскевіч, кандыдат філалагічных навук, старшы навуковы супрацоўнік Інстытута літаратуры імя Янкі Купалы, у дакладзе "Скарына як духоўны пісьменнік" сказала, што слаўны палачанін падняў беларускую літаратурную мову XVI стагоддзя на вельмі высокі ўзровень. Але яна задумалася: якім чынам, адкуль першадрукар мог мець лінгвістычны, тэрміналагічны матэрыял дзеля выканання перакладу Бібліі, кнігі з кнігаў. І даследчыца зрабіла слушную выснову: Скарына спачатку падрыхтаваў слоўнік, над якім ён мог працаваць з 1502 года.

Падобная праблема ўзнікае і сёння, калі пачынаецца абмеркаванне патрэбнага перакладу Скарынавых твораў і кніг ягонай Бібліі на сучасную беларускую мову: няма слоўніка. Пра гэта гаварыў на канферэнцыі Канстанцін Усочі, загадчык музея-лабараторыі Францішка Скарыны Гомельскага дзяржаўнага ўніверсітэта. Ён нагадаў таксама, што ёсць добры прыклад паэта Алеся Рэзанава, які зрабіў удалую спробу перадаць сучаснай мовай Скарынаў тэкст.

З вельмі цікавым аналізам сацыяльна-палітычных поглядаў слаўтага земляка выступіў старшы выкладчык Полацкага дзяржаўнага ўніверсітэта Яўген Глазырын. Ён вярнуўся да Скарынавых прадмоваў і пасляслоўяў асноўных кніг Бібліі, дзе першадрукар выклаў свае погляды на сутнасць дзяржаўнай улады, звычай і законаў, навукі і духоўнага жыцця. Скарына выказаў таксама ідэю першыства закона, а асновай судовай улады назваў справядлівасць. Ён жа першым — у прадмове да кнігі "Другі закон" — падаў думку пра неабходнасць кадыфікацыі права. Сваё разуменне праваў чалавека Скарына выводзіў з натуральнага права чалавека. Ідэалам лідэра ён лічыў не Навухаданосара, а мудрага Саламона. Слаўты наш зямляк быў прыхільнікам мірнага вырашэння канфліктаў, але не быў і пацыфістам.

Навуковая канферэнцыя засведчыла значныя поспехі скарыназнаўства, высокі навуковы ўзровень даследчыкаў. Яна ж і пераканала, што Нацыянальны навукова-асветны цэнтр імя Францішка Скарыны з дапамогай зацікаўленых калег у іншых асветніцкіх ды навучальных установаў, а таксама і дэбратэў з віцебскага СП "Белвест" здольны ладзіць такі навуковы форум.

Пётра ПАШКАВЕЦ.

У ВЕЧНАСЦЬ АДЫШОЎ
ВЯЛІКІ БЕЛАРУС —
МІХАСЬ РАМАНОК

6-га верасня беларуская інтэлігенцыя пахавала буйнейшага даследчыка беларускай культуры XX стагоддзя — прафесара Міхаса Раманюка, які памёр ад цяжкай бязлітаснай хваробы. За кароткі час згас, як свечка, вясёлы, энергійны, добры і мужны чалавек, які збіраўся так шмат яшчэ зрабіць для сваёй Бацькаўшчыны.

Ён быў чалавекам еўрапейскага Адраджэння XVI стагоддзя, але паколькі беларускае адраджэнне адбываецца ў XX стагоддзі, то лёсам было наканавана яму стаць вялікай постаццю менавіта беларускага адраджэння.

І таму ў адной асобе Міхаса Раманюка ўвасобілася высокапрафесійная дзейнасць спачатку мастака, потым мадэльера, педагога, пазней апантанага збіральніка знікаючых у час урбанізацыі помнікаў беларускай культуры мінулых стагоддзяў. Ён збіраў гэтыя помнікі па ўласнай ініцыятыве, едучы на веласіпедзе ад вёскі да вёскі ў час адпачынку і стала працуючы выкладчыкам цяперашняй Беларускай акадэміі мастацтваў, якую і сам скончыў у 1971 годзе. У 1982 годзе ўжо быў дацэнтам, потым загадчыкам кафедры гісторыі і тэорыі мастацтваў, урэшце атрымаў званне прафесара.

Каб занатаваць як мага больш помнікаў народнага побыту (адзення, рознага посуду, мэблі, прыпад працы, фатаграфій і г. д.), якія адыходзяць у нябыт, ён стаў прафесійным фатографам, этнографам, этнолагам, мастацтвазнаўцам.

І толькі набышы ўсе гэтыя веды і сабраўшы некалькі тысяч экспанатаў уласнай калекцыі беларускай культуры, Міхась Раманюк пачаў фундаментальна даследаваць беларускае народнае адзенне. Ён першы выдаў чудаўны альбом з уласнымі фотаздымкамі "Беларускае народнае адзенне", які стаў вызначальнай падзеяй у гісторыі еўрапейскай этнаграфіі.

Вынікі яго далейшых даследаў убачылі жыхары і госці Мінска ў 1996 годзе на незвычайнай персанальнай выставе ў Нацыянальным мастацкім музеі. Такой выставы раней ніхто не бачыў. На ёй упершыню дэманстраваліся сінтэзаваныя вынікі дзейнасці ў адной асобе мастака, фатографа, вучонага-даследчыка і рэстаўратара, які рэканструяваў беларускае адзенне ўсіх рэгіёнаў XIX—XX стагоддзяў. Асаблівае, эстэтычнае ўражанне і навуковую каштоўнасць мела манументальны памеруў ілюстраваная карта рэгіянальна-этнічных асаблівасцяў беларускага народнага адзення, зробленая ім на падставе яго мастацтвазнаўча-этнографічнага рэліравання. Праца, якую зрабіў адзін Міхась Раманюк, была разлічана на цэлы творчы калектыў, нават навукова-даследчы інстытут.

Але ж гэта не ўвесь яго ўклад у беларускую культуру. За гэты ж час ён правёў тры выставы сабраных ім калекцыі народных строяў (такі беларускі тэрмін ён увёў у навуковы ўжытак) у Мінску, а таксама ў Парыжы і Ліёне (1981—1982 гады). Там выставы прайшлі з вялікім поспехам, мелі добразычлівыя водгукі прэсы і каталог на французскай мове. Міхась Фёдаравіч першы абвясціў на ўвесь свет пра існаванне самабытнай беларускай спадчыны і неўміручасць беларускага этнасу нават ва ўмовах апалчвання і ва ўмовах русіфікацыі беларусаў.

У гэтыя ж гады ён стаў арганізатарам, стваральнікам і галоўным рэдактарам доўга чакаемага мастацтвазнаўцамі рэспублікі часопіса "Мастацтва Беларусі", стварыў сцэнічныя касцюмы для Дзяржаўнага акадэмічнага народнага хору БССР і нават для многіх самадзейных калектываў. Адначасова вельмі плённа працаваў як выкладчык у Акадэміі мастацтваў. Дзя-

куючы яго нястомным намаганням як загадчыка кафедры тэорыі і гісторыі мастацтваў, удалося "прабіць" у 1992 годзе першы набор на аддзяленне мастацтвазнаўства дзённай формы навучання. Гэтым дасягненнем Міхась асабліва ганарыўся, бо падрыхтоўка мастацтвазнаўцаў у Беларусі была ў загоне больш пяцідзесяці гадоў, пачынаючы з 30-х, калі рэпрэсавалі першых мастацтвазнаўцаў БССР, такіх, як В. Ластоўскі, Я. Дыла, М. Шчакаціхін і інш., закрылі часопіс "Наш край", ліквідавалі Інстытут беларускай культуры. Ужо ведаючы пра блізкую канчын, ён казаў: "Вось убачыце, я дажыву яшчэ да абароны дыпломных работ! Гэта ж мой першы дзённы выпуск беларускіх мастацтвазнаўцаў!" І гэта высакародная ідэя яго вельмі падтрымлівала ў апошнія месяцы жыцця.

Так і адбылося: ён яшчэ змог даць наказ сваім дыпломнікам у добры творчы шлях... Але прамова была кароткай, яго бадзёры голас зрываўся, на вачах наварочваліся слёзы: прафесар ведаў, што гэта не толькі наказ, але і апошняе развітанне з любімымі яму студэнтамі. Яны шчыра адказвалі яму ўзаемнасцю і таксама ведалі, што гэта наказ-развітанне. Студэнты былі ўдзячныя яму за тое, што прафесар меў асобы падыход да кожнага з іх. І на паніхідзе ўсе выпускнікі (іх было дзесяць) шчыра аплакалі свайго любімага прафесара, бо ён не толькі пасцяйна клапаціўся пра іх поспехі і быў добрым дарадцам, але заўжды быў даступны ім як родны бацька. Яны асірацелі.

А на абароне дыпламаў прафесар Міхась Раманюк асабліва цешыўся тым, што дыпламы напісаны па-беларуску, што абарона вялася на беларускай мове, што ўзровень падрыхтоўкі выпускнікоў быў высокім. Пяць дыпломных работ былі рэкамендаваны да друкавання і працягу працы над імі ў якасці кандыдатаў дысертацыі.

Такім чынам, прафесар Раманюк стаў пачынальнікам і стваральнікам беларускай школы мастацтвазнаўства.

Ужо на паніхідзе было агалошана, што фактычна прафесар М. Раманюк падрыхтаваў да выдання першы і другі нумары новага часопіса "Асновы мастацтва", будучы членам рэдкалегі Гэлага часопіса. Вось такога вялікага Чалавека (менавіта з вялікай літары) мы пахавалі.

Акрамя таго, Міхась Фёдаравіч пакінуў нам бяспрэчны ўласны архіў, які мае вялікую навуковую каштоўнасць як для этнографіі, так і для мастацтвазнаўцаў.

Такога рупліўца, як Раманюк, можна параўнаць хіба што з такім даследчыкам беларускай культуры XIX стагоддзя, як Е. Раманаў, які пражыў 67 год, а не 52, як М. Раманюк. Розніца паміж імі ў тым, што калекцыя Раманава трапіла ў Расію, а калекцыя Раманюка застаецца ў Беларусі. І гэта вельмі важна. Вынікае, што такія тытаны навукі і педагогікі нараджаюцца раз у стагоддзе. Будзем спадзявацца, што пакінутую Раманюком нішу хтосьці зойме ў XXI стагоддзі, якое ўжо на парозе. Упэўнена, што "Раманюкоўскім архівам" будучы карыстацца даследчыкі ўсё XXI стагоддзе і сапраўднае значэнне плённай дзейнасці Міхаса Раманюка будзе ацэнена на адлегласці, толькі праз 100-годдзе. Вядома, што "вялікае відаць на адлегласці", а "маланка б'е па самаму высокаму дрэву". Спадзяюся, што жыццёвы шлях М. Раманюка будзе ўзорам для яго аднадумцаў і выпускнікоў-мастацтвазнаўцаў, і гэта будзе яму лепшым помнікам. Бывай, калега і сябра.

Мая ЯНЦКАЯ.

ПРЭМІІ ІМЯ АЛЕСЯ АДАМОВІЧА

Па традыцыі ў дзень нараджэння Алеся Адамовіча Беларускі ПЭН-цэнтр прысуджае свае прэміі, якія носяць імя гэтага выдатнага пісьменніка і грамадскага дзеяча. Імёны лаўрэатаў былі абвешчаны на канферэнцыі ПЭН-цэнтра, прысвечанай жыццю і творчасці А.

Адамовіча. Чарговымі лаўрэатамі прэміі імя Алеся Адамовіча сталі журналіст Барыс Хамайда — за бескампрамісную публіцыстыку на старонках газеты "Выбар" і пісьменнік Герман Кірылаў — за кнігу "Гарт. Саюз беларускіх патрыётаў".

ІМЁНЫ І ДАТЫ

У Магілёве ўрачыста адкрыўся II Міжнародны пленэр па жывапісу, прысвечаны 125-годдзю вядомага пейзажыста, народнага мастака БССР і РСФСР акадэміка В. Бяліннікава-Бірулі.

На пленэр сабраліся мастакі з Беларусі, Расіі, Украіны, Эстоніі, Польшчы, Швейцарыі. Яны ўсклаі кветкі да помніка майстру жывапісу, наведалі яго музей. Удзельнікі і гасцей пленэра прынялі кіраўнікі вобласці і горада.

Праграма пленэра ўключала ў сябе выезд ў Бялінніцкі раён і ў Цвярскую вобласць, дзе жыў і працаваў выдатны пейзажыст, адкрыццё мемарыяльнага знака на месцы яго нараджэння, а таксама карціннай галерэі народнага мастака Беларусі П. Масленікава — аднаго з ініцыятараў правядзення пленэра на Магілёўшчыне.

НА ЗДЫМКАХ: у раённым мастацкім музеі імя В. Бяліннікава-Бірулі; каля бюста мастака ля ўваходу ў музей.

Фота Мікалая ЦІТОВА.



З РУКАПІСНАЙ СПАДЧЫНЫ ХВЕДАРА ІЛЬЯШЭВІЧА

13.VIII.38.

Сябра!

Пасылаю Табе 2 вершы з тым варункам, што калі яны будуць друкавацца, то без усякіх паправак, урэзкаў і абрэзкаў (здаецца, верш "Я прыйшоў да вас зноў" у папярэднім нумары "Калосы" быў трохі абрэзаны з браку месца, а другі верш спраўляны, чаму — я таксама дагадваюся). Бачыце, добра спраўляць вершы для тых, хто просіць гэтага ("папраўце тое, значыцца, Паважаны Рэдактар!"), гэта нават павучальна, але я асабіста ня люблю, каб нехта пэцкаўся ў маіх "цяперашніх" вершах. (Значыцца "цяперашніх", бо шмат старых я б наагул не папраўляў). І другая рэч яшчэ — перад крытыкай і публікай адказывае галава аўтара, а не рэдактара. У нас, праўда, яшчэ крытыкі можна неасабліва баяцца, бо часта крытыка ў нас — гэта або паплёўванне або рэклама, але ўсё ж... Там, Сябры мае, здаецца, яшчэ мае вершы (напр. "Прыяцелю" можна змясціць на маю адказнасць). А як вось падабаюцца гэтыя вершы? Прывітаньні. Цісну руку

Хведар

Расшумеліся ветры...

Расшумеліся ветры на прасторы ў полі,
На прасторы ў полі, у цёмным лесе-бары.
Разрываюцца хмары ў безьбярэжжы-прывольлі,
У гэтай далі — бязьмежны балатоў, азярні.
На ўскалошаным полі, на прасторы шыронім
Упаду на зямлю я, упаду проста ніц,
Паплыву ў хвалях шуму з-пад палёў беластоцкіх
Да дняпроўскіх лугоў, аж да слупіх пшаніц.
Мо мне вецер раскажа, як у гэтых зарэччах
Рассыпаў нехта сьлёзы і ў змрок галасіў.
Мне так часта здаецца ў жаўцеючы вечар,
Што каменне на полі — гэта жней бяз сіл.
Распляліся іх косы і апалі прыгожа,
Вецер з рук абамлелых не разьвееў ім сны,
І яшчэ замірае сьпеў працяжны на поўні
З тых гадоў, калі ў жыцце ўпалі яны.
Мо мне вецер раскажа, як у гэтых зарэччах
Беларуская доля зацьвітала няраз,
Як адлівам пажараў над аўсамі, над грэчкай
Цёмнай ноччу займалася, палымнела зара.
Расшумеліся ветры на прасторы ў полі,
На прасторы ў полі, у цёмным лесе-бары.
Зацьвітала няраз беларуская доля
У гэтай далі бязьмежнай балатоў, азярні.
Столькі раніцаў млістых, столькі восеняў шэрых,
У нашых песьнях іржавіць жоўталісьцем сухім.
Галасамі вясёлымі з берагу ў бераг
Скалыхнем аж да сіні веснавой небасхіл.
Трэба ў ветру парывах настроіць нам гусьлі,
У жытох яго буйную волю скасіць.
З-над палёў, дзе дым сыцелюць Беласток і Супрасьль,
Аж да слупіх пшаніцаў калосы шуміць.

Янка!

Пасылаю 2 фатаграфіі і пару слоў "аб сабе". З "Анталёгіяй" надта не сьпяшайся. Лепш паволі, але добра. Ты, як бачу, надта гоніш. Трэба парадзіцца, абдумаць, абмеркаваць. Шмат табе памог бы і Тумаш, і Лудкевіч, і Танк. Не палягай толькі на сябе. З маіх вершаў зьяўляюцца: "Асеннюю паэму", "Цягнікі і станцыі" (у "Захварбав[аных] вершах"), "Можна дзіўна, што ў век радзья", "Стамілася беднае сэрца ад суму" (у "Веснапеснях"), "Цяпер у нас засекаюць поўныя песьні" (але ў гэтым вершы, памятай, папраў, як было: "Цяпер бы нам, хлопцы, кудзёрушкі зьвесіць"), "Цымбалы" і "Расшумеліся ветры".

Парадзься з Тумашам у справе маіх вершаў.
Бывай. Ня гневайся. Матар'ял у "Калосы" памаленьку прыгатоўваецца.
Цісну руку

Хведар

Фатаграфію Жылкі трэба абавязкова павялічыць.

Радзіўся ў 1910 г., памру — ?
Першыя мае дзіцячыя "вершы" засталіся за печкай у пакоі, які мы, як бежанцы, наймалі ў м. Скапіне ў Варвары Степановнай Масленікавай. Ня ведаю, ці існуе нейкая психалёгічная сувязь між тымі "вершамі" і пазнейшай маёй творчасцю. Але ўжо ў 1920 г., па павароце на Бацькаўшчыну, я пачаў ізноў сьпіваць "томікі". Друкавацца пачаў рана, чаго вельмі шкадуу. Апошнім толькі часам я пачаў сьвядома падыходзіць да літаратуры і яшчэ ўсё перажываю "крызісы". Так, пісаць трэба або добра, або зусім ня пісаць. Здаецца, цяпер толькі я вызначаюся ўсё больш у напрамку прозы. Жыццё нашае цікавае й радаснае і таму буду глыбей яго вырываць. Літаратуры ня кіну. Здаецца — усё.

Жыць даводзілася розна, але аб асабістым жыцці раскажываю толькі прыяцелям.

Хведар Ільяшэвіч.

Публікацыя Яніны КІСЯЛЭВАЙ.

Заканчэнне.
Пачатак у №36—38.

З ПАЭТЫЧНАГА СПЫТКА

Сяргей ГРАХОЎСКІ

ЗВАНЫ

Ледзь чутна бомкаюць званы
І на капліцы, і ў саборы,
За паўстагоддзя і яны
Абез'язычалі ад гора.

Ледзь чутна клічуць на імшу,
На паніхіду і вячэрню,
Бо страцілі яны душу,
І кат язык ужо не верне.

Чароўны голас даўніны
Адныты ў неадоўным горы.
Тапілі срэбныя званы
У паўнаводныя азёры.

Калі ў рабінавай начы
Не заціхалі навалніцы,
Часамі чулі асначы
Таёмны перазвон званіцы.

Асуджаныя без віны,
Паднятыя з таёмных спратаў,
Ледзь чутна бомкаюць званы,
Не ачунылі ад стратаў.

І глухнем, і нямеем мы,
А урачысты звон прысніцца,
Калі пракоцяцца грамы
Над апусцелаю званіцай.

1994—1996.

ЗА МЯЖОЮ —
МЯЖА

Ёсць усяму мяжа,
І шчасцю, і пакутам:
Цяпло каля лаўжа,
Ноч на марозе лютым,

Знаходзіць і губляць,
І не падлічваць страты,
Любіць і давяраць,
Баяцца толькі здрады,
Не заўважаць, як час
Надзеі скарачае,
Не крыўдаваць, што нас
Не кожны прыкмячае.
З хвілін растуць гады
І сыплюцца, як зерне.
Іх, як і пльнь вады,
Ніхто назад не верне.
Заславы даляглед
Туманам і смугою,
Ды не прыйсці назад
Дарогаю другою.

Якая прыгажосць!
А век такі кароткі.
Шкада, што кожны — гасць
Тут, як і нашы продкі.
І мне не аднаму
Часова свецяць зоры,
Бо ёсць мяжа ўсяму
У радасці і ў горы.

1/V — 97.

ВЯРТАННЕ

Магнітныя буры,
Чарнобыльскі чад,
І ранак пахмуры,
Як воўчы пагляд.

Смяротнаю параю
Дыхаюць рэкі,
Атрутай і караю
Робяцца ледзі.

Ідзі хоць да Бога,
У Рым або ў Мексу,
Не свеціць нічога
Нідзе чалавеку.

Ён сам баламуціць,
Капае, грабе
І хутка атруціць
Самога сябе.

Магнітныя буры,
Чарнобыльскі чад.
Як з гэтай "культуры"
Вярнуцца назад!

4/VI—96.

...

Усё адышло, адзвінела, адпела,
Ўсяго засталіся ўспаміны адны.
Шуміць лістапад, то за воннамі
бела,
Сузор'і і знічкі амаль не відны.

Гайдаюцца ў космасе зорныя
шалі,
І мне ненадзейны прадказваюць
лёт:

Здабыткі і цяжкія страты
змшталі,
І радасці — з горкімі кроплямі
слёт.

2/IV—97.

...

Праходжу часам толькі
за платамі
І не магу зайсці ў былы
бацькоўскі двор:
Там босыя сляды любімай
мамы
Іскрацца на расе да гэтых пор.

5/IV—97.

НОВЫ ЮРЫДЫЧНЫ ЧАСОПІС

У гэтым месяцы выходзіць першы нумар новага юрыдычнага часопіса "Res nova", што ў перакладзе з лацінскай мовы значыць "Новая справа". Як сказана ва ўступе яго галоўнага рэдактара Дзмітрыя Фомчанкі, "гэта сапраўды "новы", што значыць, першы і пакуль адзіны выключна юрыдычны часопіс, у якім аналіз прававой сітуацыі і асвятленне прававых праблем будзе ажыццяўляцца студэнтамі юрыдычных факультэтаў і вядучымі юрыстамі Беларусі".

Дарэчы, выданне студэнцкага часопісаў — вядома агульнасусветная практыка. У прыватнасці, у кожным буйным універсітэце ЗША ёсць свой юрыдычны часопіс, які робяць студэнты, і праца ў такім выданні лічыцца справай вельмі прэстыжнай.

Заснавальнікам выдання з'яўляецца Беларуская асацыяцыя студэнтаў права, у якую ўваходзяць навучэнцы каля пятнаццаці як дзяржаўных, так і недзяржаўных юрыдычных ВНУ

і факультэтаў з васьмі гарадоў Беларусі. Новае выданне прызначана для саміх студэнтаў-юрыстаў і для выпускнікоў юрыдычных ВНУ. Дарэчы, па задуме стваральнікаў новага выдання яго мэта — павышэнне прававой культуры самага шырокага кола беларускіх чытачоў.

Першы нумар складаецца з дзевяці рубрык, такіх, як, напрыклад, "Юрыст сёння", у якой апублікавана інтэрв'ю з Рычардам Рымісам, былым прадстаўніком Амерыканскай асацыяцыі юрыстаў у Беларусі, а таксама з Валянцінам Бараўцовым, саўладальнікам юрыдычнай фірмы "Бараўцоў і Салей", Уладзімірам Хвалеам, дырэктарам юрыдычнай фірмы "Траст", членам прэзідыума Міжнароднага арбітражнага суда пры Беларускай гандлёва-прамысловай палатце і іншымі.

Пры рэгістрацыі часопіса было ўказана: матэрыялы ў ім будуць прадстаўлены на трох мовах — беларускай, рускай і англійскай, што і знайшло адлюстраванне ў

першым нумары новага выдання.


Мяркуюцца, што часопіс будзе раскажываць аб юрыдычных ВНУ рэспублікі, аб сістэме прававой адукацыі ў іншых краінах, публікаваць навуковыя работы ў галіне права, напісаныя студэнтамі і прафесіянальнымі выкладчыкамі.

Што тычыцца палітычнай накіраванасці новага часопіса, то, па словах Дзмітрыя Фомчанкі, "Res nova" задумваўся як прававы, а не палітычны часопіс. "Мы не будзем дзяліць аўтараў па іх палітычных поглядах, і галоўным крытэрыем каштоўнасці матэрыяла і падставай для яго публікацыі будзе не палітычная накіраванасць, а навуковая і інфармацыйная напоўненасць", — сказаў ён.

Тыраж часопіса — паўтары тысячы экзэмпляраў, перыядычнасць — адзін нумар у два месяцы, у перспектыве мяркуецца зрабіць часопіс штомесячным.

Вераніка ЧАРКАСАВА.

ПІНСКУ 900 ГАДОЎ



Сталіца беларускага Палесся — горад Пінск адзначае сваё 900-годдзе. Менавіта дзевяць стагоддзяў таму Пінск упершыню згадваецца ў "Аповесці мінулых гадоў".

Але не толькі паважны ўзрост прымушае ўважліва прыгледзецца да мастацкіх і гістарычных набыткаў аднаго з найпрыгажэйшых гарадоў Беларусі. Пінск яшчэ з часоў Турава-Пінскага княства служыў развіццю і ўмацаванню роду чалавечага, даваў прытулак славянам.


Уздоўж Прыпяці на ўсход праз Пінск наладжваліся сувязі з Падняпроўем, Прычарнамор'ем, Візантыяй. На захад і паўночны захад ішлі шляхі па Піне і Ясельдзе. Блізкасць да воднага шляху "з варагаў у грэкі" надавала Пінску аблічча гандлёвага горада, дзе рана атрымалі развіццё не толькі рамёствы, але і старажытнае мастацтва. Абразок з каменю "Хрыстос-Эмануіл" XII стагоддзя, створаны разьбярком па дрэву папам Ананіем, творы дойлідства XIV-XV стагоддзяў даносяць да нас водгукі жыцця продкаў. Праз баявыя подзвігі і крывавае бітвы, шматпакутнае жыццё дзевяцім мы пра іх. Пра сівую даўніну нагадваюць купалы французскага касцёла і капліцы, мураваныя, пакрытыя дахоўкай і бляхай дамки. З Пінскам шчыльна звязаны лёсы і імёны Адама Нарушэвіча, Франца Савіча, Якуба Коласа, Яўгенія Янішчыц. Тут праславіліся Канстанцін Астрожскі, Рамуальд Траўгут, Фёдар Казубоўскі, Васіль Корж, Ціхан Калінін. Тут пачыналі жыццёвыя шляхі выдатных навукоўцаў, даследчыкаў, архітэктараў, першапраходцаў. Каля 60 з іх з'яўляюцца дактарамі навук. Свае радкі прысвячалі гораду закаханыя ў яго Фёдар Глінка, Мікалай Ляскоў, Дзмітрый Булгакаў, Марыя Кананіцкая, Уладзімір Караткевіч...

У юбілейныя дні ў Пінск прыехала

СТАЛІЦА БЕЛАРУСКАГА ПАЛЕССЯ



многа гасцей. Разам з пінчанамі змянальнаю падзею ў жыцці горада адзначалі прэм'ер-міністр рэспублікі Сяргей Лінг, Мітрапаліт Мінскі і Слуцкі, Патрыярх Экзарх усяе Беларусі Філарэт, дэлегацыі з розных рэгіёнаў нашай краіны, з Расіі, Украіны, Польшчы, Германіі, Ізраіля, дыпламаты, вучоныя, ураджэнцы тутэйшых мясцін. Здавалася, усе 130 тысяч жыхароў горада выйшлі на яго



вуліцы, каб паўдзельнічаць у свяце.

НА ЗДЫМКАХ: былы калегіум езуітаў XVII стагоддзя. Пасля рэстаўрацыі тут размясціліся музей беларускага Палесся і дзіцячая харэаграфічная школа; больш за 20 гадоў у Пінску існуе харэаграфічная школа; у Пінску жыве многа ветэранаў вайны і працы, людзей, якія ўзнаўлялі разбураны ў час вайны горад. Адна з іх

— 78-гадовая пенсіянерка Настасся ГЛУШЧАНКА; у музеі беларускага Палесся захоўваюцца старадаўнія дакументы, што тычацца Пінска. Сярод іх — дароўная грамата пінскага князя Фёдара Іванавіча Яраславіча (XVI стагоддзе) і ўказ польскага караля Яна II ад 10.03.1689 года з пячаткай.

Фота Рамана КАБЯКА.

ЗАМАЛЁўКІ ПРЫРОДЫ

СВЯТА

Напіваюцца чырванню і схіляюцца ў лесе рабіны. З кожным днём лета абцяжарвае іх галіны ўсё больш і больш.

Ноччу будзе залева. Яна пройдзе шырока, грукоўчы па галінах і чашчобах. Па лагчынах, у лесе, на ўзлеску заблішчыць вада. Усё набрыняе вадой — кожны ліст, капляна ці дарога.

І рабіны схіляцца яшчэ ніжэй, будуць чакаць світанка. Ранічкай, калі сонца яшчэ не ўстане, у неба тонка прыўздымецца белы світанак —

пад рабінамі водбліскам успыхне заранак. Зачырванее, аж будзе баюча вачам.

Світанак зацягне аблокамі, паплывуць над лесам хмары. Але свята ў лесе адбылося: быў заранак.

КАРЫСЦЬ

Ніжняя шырокая лагіна елкі ў пошуках святла абгнула ствол бярозы і, вызірнуўшы на той бок, знайшла там маленькую ялінку і засланіла яе ад сонечных апёкаў: яна шукала святла для сябе, а выйшла карысць маленькай дачцы.

ПАВЕВЫ ВОСЕНІ

Якая цудоўная раница: і раса, і грыбы, і птушкі. Гэта ўжо канец жніўня. На блакітным небе паміж залатых дрэў не разумееш, што творыцца: ці то вецер змятае з дрэў лісце, ці ў стайкі сабраліся дробныя жоўценкія птушачкі і нясуцца ў вырай. Вецер — клапатлівы гаспадар. За лета ён усюды пабывае, скрозь управацца і ў самых густых зарасцях лесу дастане сваім венікам лісце. Яно, падаючы на зямлю, шпачацца, развітваецца назусім з дрэвамі. У іх жа так заўсёды: калі адарваліся ад роднай галінкі, дык развітваюцца назаўсёды і з белым светам. Бо ўжо загінулі.

Бярозкі асыпаюць сваё золата на лапіны елак, на мурашнікі. Я нават бачу бляск ігліцы на сцяжынцы ў праменнях заходзячага сонца і ўсё іду, люблюся, іду без канца па лясной сцяжыне, і лес мне становіцца такім жа, як мора, а паляна ў лесе, як востраў. На востраве гэтым цесным гуртам стаяць хвой. Пад імі я сеў адпачыць. У кожнай хвой, аказваецца, усё жыццё на версе. Там, у багаці шышак, гаспадарнічае вавёрка. Унізе ж пад хвоймі змрочна, толькі падае на зямлю шалупінне ад шышак.

Калі карыстацца разумнай увагай да жыцця і спачуваць кожнай жывой істоце, можна

і тут чытаць займальную кнігу: вось хаця б пра гэтыя семкі хвой, якія ацяршваюць на зямлю вавёркі. Некалі адно такое семка ўпала пад бярозу на яе голыя карэнні. Хвойка, атуленая бярозай ад апёкаў сонца і лютых маразоў, пачала вылузвацца з гэтага семка. Але яе карэньчыкі там, у зямлі, сустрэліся з густа пераплетенымі карэньнямі бярозы. Тады хвойка сваімі карэньчыкамі намацала вольнае месца ў зямлі і моцна зачэпілася за глебу. Цяпер гэтая хвойка абганала бярозу і стаіць побач з ёю са сплеченымі карэньнямі.

Мікола КАПЫЛОВІЧ.

Рэдактар
Вацлаў МАЦКЕВІЧ

ЗАСНАВАЛЬНІК:
Беларускае таварыства па сувязях
з суайчыннікамі за рубяжом
(таварыства «Радзіма»).



НАШ АДРАС:
220005, Мінск, праспект
Ф. Скарыны, 44.

Тэлефоны: 213-31-97,
213-32-80, 213-30-15, 233-16-56,
213-37-82.

Пазіцыя рэдакцыі і аўтараў,
матэрыялы якіх друкуюцца на старонках
«Голасу Радзімы», не заўсёды супадаюць.

Газета набрана, звярстана і
аддрукавана ў друкарні
«Беларускі Дом друку»
(220041, г. Мінск, пр. Скарыны, 77).
Тыраж 3 000 экз. Індэкс 63854. Зак. 1330.
Падпісана да друку 22.9.1997 г. у 12.00.
Рэгістрацыйнае пасведчанне № 81.